

Mis-Sillabu

RIVISTA GĦALL-ISTUDENTI TAL-MATRIKOLA

Volum 1 Numru 5

IR-RUMANZ "SAN ĠWANN"
TAGĦRIF ĠDID FUQ
ĠAN ANTON VASSALLO
JOHN F. MARKS: KITTIEB IMPORTANTI
IMMA MHUX MAGĦRUF
TA' ŻMIEN ELLUL-MERCER
POEZIJI ĠODDA TA'
PHILIP SCIBERRAS

KORS FL-GĦARBI MILL-BIDU NETT
GĦAL-LIVELL ORDINARJU



PUBBLIKAZZJONI TAL-PUBLISHERS ENTERPRISES GROUP (PEG) LTD.

Mis-Sillabu

Volum 1 Numru 5

Pubblikat mill-Publishers Enterprises Group (PEG) Ltd,
Triq Herbert Ganado,
Il-Hamrun, Malta.

© 1985 P.E.G. Ltd.
© Dritt Letterarju tal kittieba

Il-jeddijiet kollha miżmuma. L-ebda silta ma tista' tkun
ippubblikata jew mahruġa b'xi mod jew iehor fotostatiku,
elettroniku, mekkaniku, irrekordjat minghajr il-permess
bil-miktub tal-Publishers Enterprises Group (PEG) Ltd.

Phototypeset mill-Comprint Ltd, Il-Hamrun
Mitbugħ mill-Imprint Ltd, Hal Qormi

Bord Editorjali

Ġorġ Mifsud (*Editur*)
Mario Azzopardi (*Sub-Editur*)

Konsulenti J.M. Brincat
Geth Massud
Paul Xuereb

Il-Kittieba

Mario Azzopardi	Ġorġ Mifsud
Ġużè Cassar Pullicino	Marlene Mifsud
Ġużè Diacono	Tarċisju Zarb
George Doublesin	Alfred Zerafa

X'FIH

Xi Fehmiet Politiċi ta' Dun Karm <i>Mario Azzopardi</i>	89
"San Ġwann": Rumanz Storiku <i>Ġużè Diacono</i>	92
Ghanja ta' Xbejba Finlandiża – Sejba Esklussiva dwar Ġan Anton Vassallo <i>Ġużè Cassar Pullicino</i>	93
Komponent Mudell: Is-sena 2000 <i>Marlene Mifsud</i>	95
Soċjo-Realisti madwar Ellul Mercer (1) – J F Marks <i>Mario Azzopardi u Ġorġ Mifsud</i>	96
Semantika (5) – Żvilupp fis-Sens: (2) Trasferiment Metaforiku <i>George Doublesin</i>	98
Linji Ġodda: Poeżija ta' Tensjoni <i>Tarċisju Zarb</i>	99
Pass Pass għal-Livell Ordinarju <i>Alfred Zerafa</i>	104

بقلم الفريد زرافا خطوة خطوة إلى المستوى العادي

Mingħand il-Qarrejja	Kopertina
Philip Sciberras – L-Ironija	
tal-Mandala Mario Azzopardi	Fuq Wara

L-EDITORJAL

Il-kritiku letterarju għandu bosta problemi madwaru u fih innifsu. L-ewwel u qabel kollox irid jaċċetta l-fraġilità u l-limitazzjoni umana li daqs kemm qiegħda f'haddiehor qiegħda wkoll fih. Kritiku li m'hux lest jaċċetta l-kritika fuq il-kritika tiegħu mhux kritiku tajjeb, anzi lanqas jisthoqqlu aqal ismu.

It-tieni, il-kritiku, l-aktar f'pajjiż żgħir u limitat bħal Malta, ma għandux għalfejn jiggosta l-monopolju letterarju tiegħu, anzi bl-eżempju tiegħu għandu jkun l-ewwel wiehed li jkissru u li jinsisti li jtkisser. Veru li xi hadd irid ikun li jagħmel l-iskoperta, imma jekk il-kritiku ma jasalx għaliha hu, hemm b'żonn, ta' l-anqas, li jgerragh l-eżistenza ta' min sabha qablu. Il-bsaten fir-roti ma rriduhomx. Biżżejjed kellna minnhom! U la għira, u la tagħjir, u la nuqqas ta' għajnuna u lanqas insinwazzjonijiet ta' kull xorta. U dawn l-aktar li ġew minn dawk li jhobbu jippoppaw żaqqhom quddiem l-injurant u quddiem min ma jkunx infurmat bħala d-difensuri tal-Malti, u mbagħad minn taht il taht iridu jeqirdu l-iċken inizzjattiva f'waqtha – flok ma jaqbd u l-pinna b'idejhom u jippruvaw jagħmlu xi haġa aħjar minna. Il-kompetizzjoni gid tagħmel, mhux deni. Min jibza' minnha għax għandu l-faham miblul. Min ibeżza' l-haddiehor biha u jhedded lill-imsejken li jhallilu xogħlu fuq l-ixkaffa jkun qed jidneb kontra l-kultura nazzjonali. Min jibla' dan it-theddid ikun qed jinqered hu u jeqred lil shabu l-kittieba.

It-tielet, illum żmien l-inkuraggiment. Il-kittieba naqsu f'Malta. Il-kritiku f'sens ikun dak li jqawwi l-qalb liż-żgħar u l-shabu, anki akkost tas-sagrifiċċju personali. Għax jaf li żmienu huwa qasir u li ma jistax igħid kollox għax ma jafx kollox u ma jistax ikun jaf kollox. F'dan is-sens ukoll il-monopolju fl-interpretazzjoni letterarja jagħmel hażin. Barra minn Malta hemm awturi stabbiliti, bħal Ezra Pound, li sabu min jirivalutahom – mhux bi tmaqdir, imma b'oġġettività letterarja. Għax iż-żmien jagħtina l-parir. Imma jkun il-kritiku li jrid jagħraf jagħzlu hu dan il-parir! Lil Dr. Oliver Friggieri nammirawh talli stqarr fl-Università li jrid jirvaluta bis-serjetà, kif fil-fatt għamel, lil ċerti kittieba Maltin. Bl-istess skop kont l-ewwel wiehed jlen l-inkuraggiment lil Mario Azzopardi bl-istudju tiegħu fuq il-personalità ta' Dun Karm u li qed jidher fir-rivista tagħna. Il-Pubblikaturi tagħna fehmu bħali li *Mis-Sillabu* ma tridx tkun rivista passiva imma t-tokk tad-diskussjoni għal min irid jiftaħha bis-serjetà u jidhol għaliha bis-serjetà. Lil dawk il-qarrejja u lil dawk il-kittieba tal-Malti li ma jaqblux ma' Mario Azzopardi nistidnuhom jiktbu l-kummenti u l-kritika tagħhom.

Ir-rivista tagħna nafu li qed tkun suċċess, mhux biss mill-bejgħ kbir tagħha imma mill-ittri wkoll li waslulna ta' bosta studenti li qalulna li hemm għalliema tal-Malti li qed jiddettawhom il-kitbiet ta' *Mis-Sillabu* fil-klassi kelma b'kelma bħala noti!

Ir-raba' problema: il-kritiku serju għandu jagħraf l-awtentiċità, fejn tkun, ta' l-interpretazzjonijiet ta' haddiehor, anki jekk hu stess ikollu jirrevedi l-fehmiet li ppubblika qabel.

Kien minhabba f'hekk li f'din il-harġa qed nissoktaw bil-kitba ta' Azzopardi fuq Dun Karm, bis-sensjela interessanti ta' George Doublesin fuq is-Semantika, b'komponent mudell ta' Marlene Mifsud, bil-kitba ta' Tarċisju Zarb fuq *Linji Ġodda*, bl-ewwel silta mill-istudju ta' Ġużè Diacono fuq ir-rumanz *San Ġwann* ta' Ġużè Galea, bil-kritika minn Mario Azzopardi tal-ktieb għid ta' poeżija *Mandala* ta' Philip Sciberras, imma fuq kollox bi tliet kontribuzzjonijiet tabilhaqq originali: 1. tagħrif għid fuq Ġan Anton Vassallo dwar traduzzjoni ta' poeżija Finlandiża, kitba ta' Ġużè Cassar Pullicino; 2. tagħrif u kummenti bijografici li qatt ma dehru qabel fuq John F. Marks, li għandu importanza letterarja u soċjali għall-istudenti tal-Livell Ordinarju u tal-Livell Avvanzat minhabba r-rumanz *Leli* ta' *Haż-Żgħir* ta' Ellul Mercer u r-rumanz *Nirien* ta' Chetcuti; u 3. kors għid fit-tagħlim ta' l-Għarbi minn Alfred Zerafa u li għad iwassalna sal-Livell Ordinarju ta' l-Għarbi.

Mis-Sillabu

Mahruġ l-ewwel darba f'Settembru, 1984

Abbonamenti u hargiet ta' qabel mingħand

P.E.G. Book Centre,
Savoy Shopping Arcade,
Il-Belt Valletta. Tel: 621229



XI FEHMIET POLITICI TA' DUN KARM

Minn

Mario Azzopardi



Fil-bijografija ta' Ġużè Cardona dwar Dun Karm (Edizzjoni KKM, 1972) ir-referenzi għall-fehmiet politiċi tal-poeta qatt m'huma determinanti biżżejjed biex wiehed jiffirma opinjoni decisiva. Jidher li Psaila kien ammiratur ta' Fortunato Mizzi¹ li f'għajnejn il-poeta kien jidher "un uomo sincero" ittradut mis-segwaċi tiegħu. Mizzi sata' halla impressjonijiet bikrin fuq Dun Karm, l-aktar minhabba l-impenn inekwivoku tal-politikant favur il-lingwa Taljana: lura fl-1898, Mizzi kien ippropona abbozz ta' Ordinanza dwar il-htieġa illi l-ilsien Taljan ikun il-lingwa tal-komunikazzjoni f'kull sistema ta' edukazzjoni pubblika f'Malta.² Min-naħa l-oħra, Psaila kien jara l-htieġa ta' implimentazzjoni ta' miżuri li jwettqu t-tixrid ta' l-Inglist bħala l-lingwa imperjali.³

Jidher ukoll li Psaila kien jiffhem illi l-Partit ta' Mons. I. Panzavecchia, li rebaħ l-elezzjonijiet għal-Legislatura 1921–24, kien il-partit tal-moderati, iffurmat minn membri tal-korp professjonista Malti, li kellu tendenzi kulturali Taljani bi spirtu ta' hbiberija ma' l-Awtorijiet Imperjali:

"Naħsbu li din il-ħabta Dun Karm kien ixaqleb mal-Partit ta' l-Unione Politica Maltese, għax ħajtu u kitbietu jagħtu xhieda ta' dawn iż-żewġ prinċipji sisien tal-partit u ta' twemmin – qrubija kulturali mat-Taljan u hbiberija politika ma' l-Ingilterra."⁴

Matul l-Irvellijiet tas-7 ta' Ġunju, 1919,⁵ episodju li ma jidholl imkien fil-wirt letterarju ta' Psaila, Mons. Panzavecchia, bħala President tal-Comitato Patriottico, kien iċċirkola manifest f'għamla ta' appell, Poplu Malti Ismagħni, biex iiberred lill-haddiema li kissru d-djar tan-negozjanti, ħarqu l-uffiċċji tad-

Daily Malta Chronicle, qattgħu l-"Union Jack" u ħarquha quddiem l-istazzjon metereoloġiku tal-Belt. Fost hwejjeg oħra, Panzavecchia appella lill-haddiem Malti:

Għaldaqstant f'isem Ġesù Kristu u tal-maħbuba Patrija tagħna, nirrikmandalek li traqqad il-ħruxija tiegħek u twaqqaf il-ħsarat li minnhom int issufri iżjed.⁶

It-ton reazzjonarju ta' l-appell joffri kuntrast ma' silta iżolata iżda importanti li Cardona ġabar mill-korrispondenza privata ta' Dun Karm lil K. Micallef Buhagiar; fost oħrajn, il-poeta stqarrilha li (l-imhabba għall-pajjiż) "fil-fatti m'għandhiex tkun meqjusa, għandha tagħmel kull saġrifċċju, meta dan ikun meħtieġ, saħansitra s-saġrifċċju tal-hajja".⁷ Il-fatti juru li Psaila rawwem debbolezza ta' kuxjenza kritika⁸ mbieghda mill-impenn attwali; l-attitudni tiegħu dwar il-qagħda politika ta' Malta kienet waħda libreska. In-nazzjonalizmu poetiku kien milqugh bħala l-mottiv aspiranti tal-patrija b'termini celebrattivi minflok djalettici. Fil-kumplex psikoloġiku tal-personalità Dunkarmjana, ir-referenza għas-"saġrifċċju tal-hajja" titlob kwalifika metaforika; l-attitudnijiet privileggiati⁹ tiegħu fil-viżjoni poeta-poplu utilizzaw letteratura kuntrarja għall-massifikazzjoni li tikkontesta u tirribella.

L-istint personali preservattiv jidher li ma halliex lil Dun Karm jilqa' l-intervent polemiku; bħala l-akkademiku li sab ruħu interzjat fil-programm tar-regoli burokratiċi tar-regim kolonjali u bħala saċerdot li eskluda direzzjonijiet frontali favur l-iżvilupp tas-sottoproletarjat, huwa fehem li postu "mhux fl-arena politika"¹⁰ u ma kellux jiftaħ haqlu.



Tliet Maltin li fethu għajnejn il-haddiema kontra l-priveġġi tal-klassi. Mix-xellug għal-lemin: Giacinto Tua, M.A. Borg u Ċensu Bugeja, meqjusin fi żmienhom bħala "estremisti perikolużi".

Psaila huwa mbiegħed mill-aġitazzjoni tal-klassi tal-haddiema, sintomu li sata' jtifisser perikoluż minhabba ċ-ċirkolazzjoni ta' propaganda antibolxevista wara r-Rivoluzzjoni Russa fl-1917. F'Malta ta' żmien l-irvellijiet ta' Ġunju, il-qgħad kien kroniku, l-Ammiraljat kien iddeċieda li jnaqqas l-impjegi tal-Maltin minn 4,600 għal 1,200, il-hobż kellu taxxa qawwija, il-pagi kienu baxxi u l-hajja kienet baqgħet toghla, filwaqt li fit-tarzna kien hemm klima ta' ansjetà, imkebbssa minn artikli offensivi minn banda u oħrajn vjolenti fl-istampa anti-imperjalista.

Il-Kostituzzjoni tal-1921, it-tema ta' poema ċelebrattiva fi Psaila, irriżultat li kienet esperiment li haddem l-Uffiċċju Kolonjali favur l-interessi ta' l-Ingilterra:

"... it was necessary to temper recognition of local aspirations for self-government with the safeguarding of wider imperial interests".¹¹

Il-"materji ta' riserva" imposti mill-Gvern Kolonjali kienu jimpedixxu lill-Gvern lokali milli jagħzel direzzjonijiet ta' kummerċ barra l-pajjiż; l-importazzjoni kollha għas-servizzi imperjali kienet eżentata mit-taxxa; il-valuta monetarja kienet taqa' taħt il-Kuruna, l-istess bħall-immigrazzjoni u n-nazzjonalità, filwaqt li kull trattat ma' artijiet barranin setghu jagħmluh biss l-Ingliżi.

Psaila huwa mbiegħed ukoll mill-kawżi l-aktar veri u imminenti tal-klassi tal-haddiema; m'hemm l-ebda indikazzjoni fil-bijografija tiegħu li titfa' dawl fuq xi qrubija li sata' kien hemm bejnu u bejn il-viżjoni ta' partit tal-haddiema. Il-moviment magħruf bħala *La Camera del Lavoro*¹² tniessel minn fondazzjoni sindakali u haddan fih nies bħal Salvu Astarita, Giacinto Tua u Mikelanġ Borg, li minbarra li rabat il-kelma "Soċjalizmu" ma' l-enċiklika *Rerum Novarum* ta' Ljun XIII, holoq teatru bil-vernakular ibbażat fuq parodiji soċjali¹³ li niżżlu l-modi tal-borgeżija ta' żmien ghall-kritika popolaresha, minbarra "pochades" politiċi bħal *Id-Deputat tal Parlament jew Il Cunsilier tal Poplu* (1921).

Manifesti bħal dak tal-1921, imsejjah *L-Union u L-Għamil Politiku Tagħha*,¹⁴ u maħruġ qabel l-elezzjonijiet ġenerali, bdew isejhu lill-haddiema biex ma jivvutawx għal min ihaddimhom; bdew isiru appelli biex il-"haddiema jirrealizzaw id-distinzjoni klassista li hemm bejnhom u oħrajn privileġġati, eżorċitazzjonijiet li sata' kellhom ton perikoluż u immoral fil-qisien ċivili ta' Dun Karm. Għalkemm il-kazini Laburisti li bdew jinfethu 'l hawn u 'l hinn urew ritratti prominenti tal-Papa Ljun XIII, il-kitba soċjalista ta' "estremisti" bħal Tua, Borg, Willie Arena u Ċensu Bugeja bdiet tinkwjeta lill-Knisja (u, b'implikazzjoni naturali, lill-Gvern Kolonjali) – strategija li setgħet komplet izolat lil Dun Karm minhabba l-"imprudenza" tagħha mfissra b'letteratura li widdbet dwar id-depotizmu klassista:

Il-haddiema Maltin jergħu jaqgħu f'idejn il-klassi dominanti ta' dari, u bħal dari jibqgħu mgħakksin, imfarrka, u miżmumin fl-injuranza, halli s-sinjuri jkunu jistgħu jisfruttawhom kif iridu.¹⁵

Għalkemm l-ewwel Laburisti għamlu kemm felħu biex ifiehmu li l-politika tagħhom la kienet antiklerikali u lanqas

Komunista, membri tal-Kleru, fosthom il-Kanonku C. Bugelli, Dun L. Attard u Dun Antonio Tonna Barthelet bdew kampanja sistematika kontra "iż-żerriegħa l-hazina tas-Socjalizmu".¹⁶ Bdew jikkumbattu l-ideat ta' l-industrijalizzazzjoni¹⁷ u s-sussidji lill-iskejjel tal-Knisja biex ulied il-fqar jirċievu edukazzjoni bħal ulied is-sinjuri, fehmiet imxandrin f'*Il-Hmar* u *Il Cotra*. Wiehed irid iġid ukoll illi kemm il-*Partito Democratico Nazionale* kif ukoll il-*Constitutional Party* kienu lesti li jidhlu bil-fors f'koalizzjoni mal-Laburisti. Laburisti bħal Ġ. Bencini u Arena kellhom ukoll affinità man-Nazzjonalizmu ta' Fortunato Mizzi, jew it-teżi tar-rabta "fid-demmi"¹⁸ bejn il-Maltin u t-Taljani; iżda Arena kien saħaq ukoll dwar "il-holma sabiha" li Malta tingħata mill-Ingilterra biex takkwista "indipendenza" internazzjonali.¹⁹

Għal xi hadd bħal Dun Karm, dawn setgħu jidhru teoriji irrazzjonali jekk mhux ukoll perikolużi. Deher li kien lest li jiddikjara l-konsumizmu nazzjonali ma' l-akkwist tal-"poteri" lingwistiċi mingħajr ma jippenetra s-sottokurrenti ta' l-listasi kolonjali ta' Malta.²⁰ Wiehed irid iżid minnufih kemm tirkaċċja fi Psaila d-determinazzjoni li jsejwi l-kuxjenza tiegħu b'riżq il-funzjoni tal-letteratura bil-Malti, attività li fl-intellett tal-poeta żviluppat bħala preċettistika għall-identità tal-Maltin bħala ġens, imqar jekk jeżisti fit-tapezzerija tad-destin li jordna hajja dominata. Mill-kurrenti letterarji tan-nazzjonalizmu Taljan mis-seklu 19, Dun Karm wettaq il-missjoni tal-letterat kolt li għadda lil ilsienu mill-vernakular tal-versi popolari ta' Ġ.A. Vassallo (1817–1868), R. Taylor (1818–1868) u L. Mifsud Tommasi (1795c–1879), fost oħrajn, għat-trawwim ta' kitba merfugħa li sabet xorti kbira fil-verslibriżmu matur tiegħu fis-Snin Tletin.

Dun Karm sata' jirrappreżenta lis-sudditu li jahseb li l-indipendenza internazzjonali ta' Malta hija fantasija²¹ awdaċi biss; jista' jidher ukoll bħala ċ-ċittadin imperjali li jemmen illi l-bipartitiżmu²² jista' jintlemaħ bħala nonpartitiżmu, attitudni li tixref spiss fil-mentalità kkondizzjonata kolonjalista. Din il-pożizzjoni tista' ssib eġruqha f'kumplessi fondi ta' timidezza, biża', solitudni emarginata jew il-htieġa bażika tas-soprawivenza. Bħala effetti ta' dawn il-kondizzjonijiet titniessel il-bruda fis-sens politiċizzat tal-kelma, l-inerzja li jista' jkollha korrispondenza filosofika f'termini aktar virtużi: *paċenzja*, *moderazzjoni*, *kontroll*, *ekwilibriju*, *umiltà*, *devozzjoni*, fost oħrajn. Meta Dun Karm tbiegħed mill-awtonomija tal-haddiema kif imxandra mill-pijunieri tal-Laburizmu "soċjalista", kien meħtieġ għalih li jsib post bħala "spettatur" fil-konfront bejn il-fazzjonijiet Taljani u dawk Ingliżi. In-nazzjonalizmu tiegħu, kodifikat biss permezz ta' l-eżerċizzju lingwistiku, intlaqa' b'agevolezza mill-Ingilterra li, bħal imperi oħra, ippreferiet il-kompromess kollettiv filwaqt li qerdet l-impulsi aggressivi ta' erwieh bħal Dimech, li l-partikolariżmu tiegħu sata' jwassal għall-qawmien vjolenti.

L-istess bħalma gara fl-Indja, l-għarfien tal-lingwa nattiva f'Malta sata' wera li l-Gvern kolonjali kien qiegħed jaġixxi favur il-kuxjenza awtonoma tal-mexxejja tal-Maltin. Dun Karm jidher li emmen hekk ukoll u fi whud mill-poeżiji tiegħu ssottolinea l-preferenza tiegħu lejn il-kolonjalizmu Ingliż²³ u

rrelega (bla ma ċahad) il-formazzjoni Latina fl-iskala inferjuri, filwaqt li qies ukoll li Malta Kattolika setgħet tkompli tokkupa f'moħħu l-post tal-preċedenza mingħajr l-interferenzi religjużi tal-ħakkiema. Dal-mod ta' għajxien jidher wieħed prattiku, iżda huwa konsonanti wkoll ma' turija ta' impotenza intellettuali, fis-sens li din l-attitudni vulnerabbli qatt ma setgħet tara l-helsien assolut nazzjonali ħlief bħala "ħolma irreali li ma tistax titwettaq".

Għal Psaila l-aħbar vjolenti minn kolonji oħra kienet dejjem preokkupanti. L-istragġijiet li l-invażuri Taljani u Franċiżi fl-Afrika u l-Ġermaniżi fil-Greċja setgħu kienu biżżejjed biex Dun Karm jopponi kull kontro-riforma li thedded il-protezzjoni ta' "wens u gieh"²⁴ li l-Ingilterra kienet qed tagħti lil Malta. Diversi kontemporanji ta' Dun Karm bħal Aquilina, Diacono u J.P. Vassallo²⁵ jaqblu ma' Cardona li taħt l-Ingliżi Dun Karm, "bħala bniedem solitarju kien iħossu protett"; kien jemmen fil-gentlimerija Brittanika u li l-Ingliżi "ma kinux jindahlu fir-religjon", li għal Dun Karm "kienet il-kwalità fundamentali ta' kollox". Diacono jikkwota lil Aquilina: "Dun Karm kien *definitely an anglophile*", pożizzjoni li tista' tibda tidher bħala waħda skomda jekk il-poeta ser jibqa' jidher mhux biss bħala s-sostenitur tal-kult ta' l-ilsien nazzjonali iżda fid-dehra iktar kumplessiva ta' x'inhuma t-termini awtentici li bihom tinholoq il-viżjoni demokratika popolari li thelles lin-nazzjon djalettikament.

Psaila kien jemmen li jekk titlaq minn Malta l-Ingilterra, okkupaturi oħra setgħu jgħiegħlu lill-Maltin "isofru anki t-torturi". L-implikazzjoni turi aċċettazzjoni siekta, anzi politikament grata, li telabora ruħha fid-dokumentazzjoni tad-drawwiet tal-poplu, bil-primittività idealizzata tiegħu u l-epika remota mxxetla f'episodji li, fl-aħħar mill-aħħar, kienet l-epika ta' haddiehor, ta' l-Ewropej li okkupaw lil Malta bħala fortizza. Kull min fl-imghoddi kejjel l-awtobiografija reali tal-poplu, priv u patetiku, safa maqtul jew eżiljat.

L-apoloġija kolonjalista f'Dun Karm hija konsegwenza ta' diversi elementi jaħdmu li l-istess waqt, għalkemm dawn l-aġenti kollha jwasslu għall-herqa kattolika tiegħu, dmir li jinhass omnipreżenti fix-xogħol tal-poeta. Din l-esigenza ġeja wkoll mis-sudditanza tal-poeta lejn Ruma, li fi żmien saret emblema imponenti ta' imperjalizmu²⁶ iehor duwalizzat bejn l-Istat tal-Vatikan u l-Istat ta' Mussolini. Fl-opra Dunkarmjana Ruma qatt ma tifle is-suffiċjenza tagħha; paradossalment, il-kontro-riformiżmu kattoliku f'Dun Karm huwa mseddaq bil-kondizzjoni formalistika tiegħu tal-ħidma bla heda fil-qafas tal-kultura tal-moralità ideoloġika u neo-klassika Taljana, b'tendenzi ċari ta' nebha mill-koreografija vjolenti tar-Risorgiment.

Il-lealtajiet imxerddin ta' Psaila, imqar fuq il-livell soċjo-letterarju, għandhom ikunu materja ta' stħarriġ biex il-kritiku jifhem għaliex l-animazzjoni poetika ta' Psaila tibqa' deskrittiva biss. Il-konservatiżmu tiegħu lanqas ma jista' jittgħegħed f'konċezzjoni partikolari għaliex imqar il-mottiv lingwistiku f'Dun Karm joffri kontrapunti politikament ambigwi: Friggieri, il-kritiku li l-aktar li hegħegħ dwar il-patrijottizmu "demokratizzat" ta' Psaila, Innota li l-klta bil-Malti għal Dun Karm kellha tfsisser, fost oħrajn, il-konservazzjoni ta' l-identità Taljana addattata għal htigijiet ambjentali.²⁷

MARIO AZZOPARDI

NOTI

1. Ġ. Cardona, *op. cit.*, p. 38.
2. A.V. Laferla, *British Malta*, Vol. II (Malta, 1947), p. 144.
3. Ġ. Cardona, *op. cit.*, p. 39.
4. *Ibid.*, p. 41.
5. Cfr. H. Frendo, *Ir-Rivoluzzjoni tal-1919*, Malta, n.d.; Ġ. Ellul Mercer, *Il-Martirju ta' Poplu*, SKS, Malta, 1982, pp. 39–46; R. Borg, *The Maltese Worker (1919–1939)*, Tezi, Univ. ta' Malta, n.d., passim.

Il-hefa fi żmien Dun Karm: aċċettazzjoni siekta.



6. Kumm. Pulizija lill-Gvernatur, 20/11/1919, Ark. Palazz, Valletta, il-manifest ta' Panzavecchia meħmuż; cfr. R. Borg, *ibid.*, p. 8.

7. Ġ. Cardona, *op. cit.*, pp. 222–3.

8. Psaila gie li widdeb lill-poplu moralment minhabba t-taħsir materjali, ċensura li tkompli turi lill-poeta impenjat bi dmir puritaniku religjuż u astjenista li ma satax, fl-aħħar mill-aħħar, jinkonkorda wisq mal-htigijiet ta' Malta l-progress ekonomiku u kostituzzjonali.

9. Ta' min jinnota illi Dun Karm kien fisser lil Ġ. Aquilina li fi żmien il-gwerra "gie li batejt il-guħ". Cardona (*op. cit.*, p. 107) jimmodifika din l-istqarrija hekk: "Bata l-guħ tfsisser fil-fehma tagħna li ma sabx dak li ried, it-tigieg u l-laham li kien imdorri jiekol minhabba l-menù li kien dara snin qabel".

10. Ġ. Cardona, *ibid.*, pp. 116, 121.

11. Dok. tal-Uffiċċju Kolonjali 14/4/1931, citat minn R. Borg, *op. cit.*, p. 20.

12. Cfr. H. Frendo, *Party Politics in a Fortress Colony*, supra, p. 185; R. Borg, *op. cit.*, passim.

13. It twaqqif tal-kumpanija teatriali *Indipendenza* fl-1884 nissel attivitá kulturali qawwija li xerrdet l-arti drammatika fl-irhula u l-ibliet. Il-kumpanija kienet tuża sistema appellativa pungenti biex tigħbed lill-folol; l-avviżi għall-avvenimenti teatriali kienu, fihom infushom, eżerċizzji ta' parodija u kritika soċjali, bħal din is-silta ta' l-1922:

Culhadt jaf taħt il-gvern l'iehor,

Dak il gvern tat-tirannija,

Chemm sofrejna ingiustizi,

Sakemm giet l'Autonomija.

Drabi oħra kienu jinkitbu avvizi bi premissa kulturali biex il-poplu "jqum min-nghas" jekk il-Maltin ma jridux li 'l quddiem "jindmu" u jigu f'islen uliedhom stess. Cfr. *Cheluk il 50 Sena (1884–1934)* Tifchiriet u Graja Duar it-Tuelid, il Hajja, l'agunija tal-Cumpannija Filodrammatica Maltija "L'Indipendenza", Migbura u Minsuga Flimkien minn M.A. Borg, tipografia Nazionale, Valletta, 1934, passim.

14. Artiklu tat-trejdunjonista E. Valenza f'*Il-Hmar*, 15/7/1921; għal sintesi ta' l-attività sindakali marbuta ma' l-ideoloġija tal-Partit tal-Haddiema cfr. R. Borg, *op. cit.*, pp. 23–34; Ġ. Bonnici, *Storja tal-Partit tal-Haddiema*, Malta, 1932; J. Fino, *B'Rihet L-Għaqda*, Union Press, Malta, 1983, pp. 22–5.

15. R. Borg, *op. cit.*, p. 27, silta mid-Dok. ta' l-Uffiċċju Kolonjali, Londra, kartavolanti bil-Malti ta' Ġ. Bugeja, 1930.

• ikompli wara

ERRATA

Fl-artiklu ta' M. Azzopardi, *Dun Karm, Sfond għall-Qagħda Politika (Mis-Sillabu Vol. 1, N. 4)*, it-tieni sentenza trid tingħaq hekk:

"Għall-Gvern Imperjali, is-sentimenti provincjali u l-aċċettazzjoni ta' *principji latifondisti*, flimkien mad-dispożizzjoni bukolika ta' letterat magħruf, sacerdot imlaħħaq li ried jinkoraggixxi innu romantiku bil-vernakular, kienu assigurazzjonijiet ta' ħakma mingħajr tfixxli."

Il-Bord Editorjali jiskuża ruħu għat-tħollija barra tal-kliem li hawn fuq qed jidher bil-korsiv.

XI FEHMIET POLITIČI TA' DUN KARM (NOTI)

16. F'wahda mill-Konferenzi Fuq il-Haddiema (1921) Attard ikkwota fit-tul minn kitba ta' l-Abbati Franciż B. de Saint-Pierre, teorista soċjali Franciż li ha l-formazzjoni tiegħu minghand il-Ġiżwiti bejn l-1687-94: "Poor worker! You are disconsolate because you have to work from day to day in order to earn a mouthful of dry bread. But my son, hear what I have to tell you; in nature, there are mountains as well as valleys. From the mountains run down streams that pour life and riches upon countries. Well, it thus happens with men; there must be valleys; and the valleys of life are the workers... Be joyful therefore, oh worker! You are the valleys of society; the rich man is the mountain, but know ye, the valley must necessarily rest under, and never upon, the mountain". Cfr. R. Borg, *ibid.*, p. 31. Din is-silta tista' titqabbel ma' siltiet mill-opra ta' Psaila fejn il-haddiem huwa mistieden ibaxxi rasu f'att Kristjan, jinsa t-toqol ta' salihu u jahdem biex fuq wiċċu "l-gharaq jixraq/Bhal djamanti f'ras sultan": cfr. "L-Innu tal-Haddiema", vv. 11-12.

17. Cfr., ngħidu ahna, G. Micallef Gozzi f'*Malta Tagħna*, 25/6/1921: "... Il-haddiema hemm bżonn iqimu lil min ihaddimhom... min ihaddimna jixraqli rispetti. Intom O haddiema, li Malta qed thares lejkom, araw fit il-haddiema Germaniżi x'sagrifiċċi qegħdin jagħmlu biex jifdu 'l pajjiżhom, nitgħallmu minnhom, niehdu paċenzja u min iġdidkom biex titolbu u tagħmlu liġijiet esagerati għidulu inti trid il-hsara tagħna u ta' wliedna, trid ir-rovina ta' Malta, inti brikkun viljakk u xewwiex".

18. H. Frendo, *op. cit.*, p. 185.

19. *Ibid.*, p. 186.

20. Il-hsieb ta' din il-viżjoni statika huwa ġeneralment moħbi bis-saħħa ta' aggrandiment trijonfali kif jidher minnufih fl-argument fil-poezija li tfakkar l-ghoti tal-Kostituzzjoni tal-1921; il-lessiku johloq dimensjoni epika: *xefaq sabih, mewġa ta' demm ġdid, il-fewġa tal-helsien, haġja oħra, l-juni qalbiena, il-mixja rebbieha*, fost oħrajn. Il-bandiera Maltija tinbidel f'simbolu iehor romantiku u sagru li jagħti stima lill-gens. Dan is-sigill poetiku, madankollu, huwa mbiegħed wisq mill-maturazzjoni demokratika li tinkorpora l-ugwaljanza dinjituza li għandha tmiss lill-poplu kollu, u dan fid-dawl illi l-Kostituzzjoni tal-1921 kompliet iddiskriminat kontra l-mases tal-haddiema li Friggieri ddistingwihom bħala l-"umli manzonjani" (*Dun Karm*, Ed. Krit., KKM, Malta, 1980, p. 8) fl-opra Dunkarmjana. Meta jitqies ukoll il-kurrent kolonjalista li hemm jigr i fil-Kostituzzjoni msemmija, id-definizzjoni ta' nazzjon, imqanqla minn sentimenti romanticiżzati b'kollaborazzjoni mal-fehma ta' wetqa Divina ssir wahda arretrata. Hemm tendenza kompjacenti li telabora biss dwar dak li jidher, mingħajr ma tinvestiga l-humus ta' veritajiet oħra popolari. Il-kollokazzjoni nazzjonali-popolari tiegħu bixra kronistika u d-definizzjoni tan-nazzjon Dunkarmjan titbiegħed mill-"comunanza di vita e di coscienza sociale" li kien talab xi Mancini fis-seklu 19 (Cfr. *Diritto internazionale* tal-1873). Għal fehmiel soċjo-demokratiċi dwar l-impenn letterarju cfr. ukoll *Letteratura e vita nazionale*, inkluż f'*L'Età dell'antifascismo e della Resistenza*, Ed. A. Abruzzese, Firenze, 1978).

21. Cardona, bħala l-bijografu ta' Dun Karm, jikkonferma li Dun Karm "ma satax jara l-possibbiltà ta' awtonomija sħiħa" u li fiċ-ċirkostanzi "deherlu li aħjar inxaqilbu lejn il-protettorat Ingliż". Cardona jifhem ukoll li Psaila "kien jimita l-moderazzjoni tal-Panzavecchjani iżda xaqleb lejn l-Ingilterra għax emmen li lill-kolonji tagħha tittrattahom tajjeb". (Taħdita ma' l-awtur preżenti, 27/6/1984). Ta' min iqis ukoll illi, taht Gvern Kolonjali, Psaila ngħata karigi għolja u kien fdat bil-kumpilazzjoni ta' dizżjunarju li kompli aljenah mill-kitba kreattiva impenjata. F'Ottubru 1956, Dun Karm ingħata l-ġieħ ta' C B F mill-Ingilterra. Dan l-epilogu fil-haġja tal-poeta jikkuntrastrasta mal-mewt fl-eżilju ta' xi Dimech, imkeċċi minn Malta mill-Ingliżi nfishom fi żmien Psaila.

22. Ara, "Lil Malta".


23. *Ibid.* u "Lill-Bandiera Ingliża".

24. *Ibid.*, v. 2.

25. Is-siltiet li ġejjin f'dan il-paragrafu huma meħudin minn taħditiet li l-awtur preżenti kellu ma' J.P. Vassallo u G. Diacono bejn Ġunju u Lulju, 1984.

26. "Innu tal-Papa", "Il-Knisja", "Lill-Knisja", fost oħrajn. F'xogħlijiet oħra l-Knisja Rumana hija invokata b'termini politiċi u imperjali; cfr., ngħidu ahna, in-notazzjoni lessikali ta' għażliet bħal *monarchi, corona, repubblica, stato, senato, regno, oste, guerra*, fost oħrajn.

27. O. Friggieri, *op. cit.*, p. 24.



SAN ĠWANN: RUMANZ STORIKU

MINN
GUŻÈ DIACONO

RUMANZI STORIKO-ROMANTIČI MALTIN
LI DEHRU QABEL "SAN ĠWANN"

Ineż Farruġ (1889) ta' Anton Emanwel Caruana; *Alla Ġdid* (1889) ta' Dwardu Cachia; *Il-Barunissa Maltija* (1893) ta' Salvu Frendo de Mannarino; *Dik Xorti!* (1899) ta' Annibale Preca (dawn l-ewwel erba' rumanzi, Patri Edward Fenech O.S.A. jikklassifikahom bħala "storiko-patrijottiċi"); *Nazju Ellul* (1909) ta' Gużè Muscat Azzopardi; *Marjanna Fumi* (1900), *Xewqa bla Temma* (1907) u *Il-Ġawhra Mohbija* (1907) ta' Pawlu Frangisku Bellanti; *Fil-Habs bla Httija* (1900) u *Is-siera tas-Sultan* (1906) ta' Dun Xand Cortis; *Is-Saħħar Falzun* (1910) ta' Wistin Levanzin; *Angli tan-Niket* (1938) ta' Ġino Muscat Azzopardi; u *Żmien l-Ispanjoli* (1938) ta' Gużè Galea. Fis-sena 1938 hareġ ukoll *Taht Tliet Saltniet* ta' Gużè Aquilina, li jista' jitqies ukoll bħala rumanz storiko-romantiku, għalkemm fih element soċjali qawwi.

Storja tar-Rumanz Malti

L-LETTERATURA MALTIJA għadha żgħira fl-età. Ir-rumanz Malti beda jinkiteb fl-aħħar ghoxrin sena tas-seklu li għadda. Kien ta' għamla storiko-patrijottika, u bosta minn dawn ir-rumanzi kienu traduzzjonijiet mit-Taljan. Kien hemm kittieba bħal Anton Muscat-Fenech, Dwardu Cachia, Salvu Frendo de Mannarino u, l-aktar magħruf fosthom, Anton Manwel Caruana, li kiteb l-aqwa u l-aħjar rumanz ta' dawh iż-żmienijiet *Ineż Farruġ* (1889).

Fil-bidu ta' dan is-seklu, ir-rumanz tagħna beda jinfirx f'bosta bixriet, magħduda r-rumanzi psewdo-medjevali ta' kittieba bħal Gużeppe Cumbo, Arturo Caruana, Emilio Lombardi u xi oħrajn, li bilkemm jistgħu jingħataw importanza letterarja, u r-rumanzi storiko-romantiċi, tosthom xogħlijiet bħal *Is-Saħħar Falzun* (1909) ta' Wistin Levanzin. Sena qabel kien hareġ ir-rumanz ta' Gużè Muscat Azzopardi, *Nazju Ellul*, li, bħal *Ineż Farruġ*, għandu importanza kemm storika u kemm letterarja fl-istorja ta' l-iżvilupp tar-rumanz Malti.

Il-fergħat ewlenin differenti li hargu mill-għeruq u z-zokk tar-rumanz f'Malta, ma fegġewx wahda wara l-oħra, u anqas ma ġara li xi wahda haċet post l-oħra, iżda gie li fl-istess żmien inkitbu rumanzi ta' xejriet u għamliet differenti minn xulxin – dan, madankollu, qed ngħidu għar-rumanzi li nkitbu wara l-fażi bikrija tar-rumanz storiko-romantiku. Illum qed jinkitbu rumanzi ta' bosta generi, anzi ta' kull generu, sakemm wasalna għar-rumanz psikologiku.

•jissokta p. 100

GĦANJA TA' XBEJBA FINLANDIŻA

ĠUŻÈ CASSAR PULLICINO
B'SEJBA ESKLUSSIVA DWAR
Ġ.A. VASSALLO



F' IL-MALTI ta' Ġunju, 1952 kont urejt kif Dwardu Cachia (1858 – 1907) kien qaleb għall-Malti għanja li Luiz de Camoens (1524 – 1580) kien kiteb bil-Portugiż lil tfajla lsira jisimha Bärbra li minnha kien innamra meta kien fl-Indja. Il-versi bil-Malti ta' Cachia kienu ngiebu mill-Prof. Xavier da Cunha mal-120 traduzzjoni miġburin b'isla differenti fil-kteb *Pretidao de Amor* stampat f'Lisbona fl-1893.

Illum bihsiebni nikteb dwar traduzzjoni oħra – did-darba ta' għanja Finlandiża – li l-poeta liriku Ġ.A. Vassallo (1817 – 1868) għamel fl-1857 fuq talba ta' wiehed Żvediz u li kopja tagħha tinsab merfugħa f'arkivju għewwa Helsinki, fil-Finlandja.

Xi snin ilu l-Professur Roberto Wis, ta' l-Università ta' Helsinki, kien bagħat lill-Professur Ġużè Aquilina silta minn studju "Traduzioni sconosciute di versi finnici in siciliano, e viceversa" li jinqara fil-kteb tiegħu *Terra boreale: Studi italo-finlandesi* (Helsinki, Werner Soderstrom Osakeyhtio, 1969, pp. 107 – 121). Is-Sur Evarist Saliba, dak iż-żmien Delegat Permanenti f'Geneva, kien wassal iż-żewġ professuri biex jiktbu 'l xulxin dwar il-Malti, u Aquilina, billi jiena kont digà interessajt ruhi fil-hidma letterarja ta' Ġ.A. Vassallo¹, għaddieli l-materjal li kien wasallu u hekk stajt illeste l-kitba bit-tagħrif li qed jidher illum.

L-*Għanja ta' Xbejba Finlandiża* hija lirika qasira tbaqbaq bl-imħabba li biha t-tfajla triq torbot magħha lil ħaninha li jinsab 'il bogħod minnha. Tgħid li jekk tarah mill-gdid quddiemha tasal biex tbusu, imqar jekk fommju mtabba' b'demm il-lupu; tagħfaslu idu mqar jekk ikun hemm serp fuq subgħajh; u tinsa saħansitra l-laħam mixwi fuq il-mejda tal-qassis biex ma tħallix jistenna lill-ghaziż tagħha li jkun reġa' għandha.

Din l-għanja hija popolari ħafna fil-Finlandja u fl-1913 l-istudjuż Viljo Tarkiainen ħareġ 65 verżjoni tagħha, miġburin minn bosta bnadi ta' dak il-pajjiż. Huwa magħruf li l-ewwel żewġ taqsimiet tagħha jgħoddu sa mis-seklu XVII, u kienu pubblikati fl-1778. Imma kien permezz ta' traduzzjoni bil-Franċiż li għamel il-poeta Finlandiż Frans Mikael Franzén illi daww il-versi lirici saru jafu bihom in-nies kolti ta' l-Ewropa; u kellhom suċċess ikbar meta Goethe qalibhom fil-sien Tedesk fl-1810 u dehru fl-1836 fl-ewwel volum tax-xoghlijiet tiegħu ta' Poeżija u Proża.

Imbagħad fl-1842 wiehed Żvediz, Gustav Zetterquist, impjegat fi Stokkolma, waħħal f'rasu li jiġbor kemm jista' traduzzjonijiet tal-għanja f'lingwi u djaletti differenti biex il-materjal miġbur ikun jiswa għall-istudju tal-lingwistika komparata. Għal dan il-għan kien stampa folju, bit-traduzzjoni kelma b'kelma bil-Latin, bil-Franċiż u bit-Tedesk, u b'istruzzjonijiet li fuqhom kellhom jimxu t-tradutturi. Ix-xogħol tal-gabra baqa' sejjer għal ħmistax-il sena shaħ, li matulhom Zetterquist b'sabar kbir kiteb u bagħat madwar 1,400 ittra, sa ma rnexxielu jkollu 371 verżjoni tal-għanja Finlandiża b'kull xorta ta' isla, saħansitra waħda minn Tahiti – uħud minn-hom miġbutin minn studjużi li għadhom magħrufa sa llum, bħalma huma Max Muller, l-orientalista Bernardino Peyron u l-poeta Taljan Aleardi.

(Traduction littérale en Italien de la version ci-contre)

Chanson d'un jeune fille Finlandaise

Oh, se l'amato mio
Ritornasse! se il conosciuto da me
Comparissemi di nuovo innanzi,
Qual bacio gli darei sulla bocca,
Fosse pure sua bocca tutta
Macchiata del sangue del lupo!
Come stringerei la sua mano
Fossero anche sue dita cinte di serpenti!

Oh, se il vento avesse la ragione
E le dolci aure della primavera
Parlassero! sarebber queste
Andate a portarvi una parola
A riportarne un'altra,
Avrebbero tenuto corrispondenza d'amore
Fra gli sposi. –

I miglior cibi avrei piuttosto
Abbandonati, ed obbliato l'arrosto
Sulla mensa del prete,
Anzicchè abbandonar colui,
Il giovane caro al mio cuore,
Colui che d'estate feci legar meco,
E d'inverno tenermelo shiavo.

G.A. Vassallo

Mit-traduzzjonijiet li waslulu Zetterquist ħareġ żewġ manuskritti – wiehed fih il-biċċa l-kbira ta' l-origjinali, li llum jinsab fil-Biblijoteka Municipali ta' Gothenburg, fl-Iżvezja, u l-ieħor, li fih aktarx kopji tat-traduzzjonijiet u li kien intbagħat f'Turku, il-Finlandja, bil-ħsieb li jkun ippubblikat mill-Editur J.W. Lillja fl-1859, iżda baqa' ma ħariġx u llum jinsab merfugħ f'Helsinki, fl-Arkivju Letterarju tas-Socjetà tal-Letteratura Finnika, bit-titolu *Anthologie philologique. Monuments pour servir (sic) à l'Etude de la Linguistique comparée ou Traductions d'une Rune Finoise en près de 400 Idioms morts et vivants, de toutes les parties du Monde, mais principalement de l'Europe, Rassemblées par C.G. Zetterquist.*

F'DAN IL-MANUSKRITT ta' Helsinki hemm tmintax-il verżjoni miġbutin mill-Italja, uħud minn-hom bit-Taljan letterarju u oħrajn b'xi djalett. Ma' dawn hemm tnejn bl-Isqalli li l-Prof. Wis stampa għall-ewwel darba fil-kteb tiegħu li semmejna (pp. 112 – 113), li minnu ħadna t-tagħrif li tajna hawnhekk.

• ikompli wara

Langue Maltaise.
Għanja ta' Xbejba Finlandiża.

Uhh! li kien il-mahbub tiegħi
Jargia jigi! il-magħruf minni
Li kien jargia jidher lejja
X'bewa kont nagħtih fuq fommni,
Imqar fommni kien iken
B'demm id-dib imtabba kollu!
X'ghasra kont idejha nagħsarlu,
Mqar bil-lofa swiebgħu mdawra!
Uhh! l-irid id-dehen kellu,
U il-fewg ħelu tar-rebbiegħa.
Chien jitellem! chieu dawna
Chien chieu imorru jiehdu,
Chien chieu jgibu,
Chien chieu jgħajjes. —
L-ahjar ikel kont aktar
Jien inhalli, u ninsa il-mixwi
Fuq il-mejda tal-qassis,
Jew inkella 'l dak inhalli
Iż-zagħżuġ għażiż ta' qalbi
Li fis-sajf jien irbatt miegħi
U fix-xitwa lsr zammejt.

Malta, 20 Awissu, 1857.

*G. A. Vassallo,
Professur.*

**Testo originale in lingua finnica
inviato dallo Zetterquist al traduttore:**

Jos mun tuttuni tulisi,
ennen nähtyni näkyisi,
sillen suuta suikkajaisin,
olis suu suden veressä,
sillen kättä kääppäjäisin,
jospa kääme kämmenpäässä.
Olisko tuuli mielellisnä,
ahavainen kielellisnä,
sanan toisi, sanan veisi,
sanan liian liikuttaisi
kahden kaunihiin välillä.
Ennen heitän herkkuruuat,
paistit pappilan unohdan,
ennenkuin heitän herttaiseni,
kesän kesytelyäni,
talven taivuteltuani.

Ingibu issa t-test tat-traduzzjoni bil-Malti mibgħuta minn Ġ.A. Vassallo, flimkien mal-verżjoni bit-Taljan maqluba minnu stess minn fuq l-original Malti. Mid-data tat-traduzzjoni, l-20 t'Awissu, 1857, jidher li din kienet waħda minn ta' l-ahħar li waslu għand Zetterquist, li kien beda l-għabra tiegħu ħmistax-il sena qabel, fl-1842. Tant hu hekk li fil-manuskritt it-traduzzjoni Maltija għib in-numru 364; jiġifieri warajha seba' oħra biss kien hemm. Minn xi żbalji u xi korrezzjonijiet li hemm fil-kitba, sew fit test Malti kif ukoll f'dak bit-Taljan, naslu biex ngħidu li dan it-test m'huwiex l-original li kien bagħat Ġ.A. Vassallo, iżda l-kopja magħmula bħall-oħrajn li hemm fil-manuskritt, minn Zetterquist biex tintbagħat għand l-Editor Lillja.

Ta' min isemmi wkoll illi fuq nett, qabel it-titolu ta' l-għanja, Zetterquist niżzel il-kelmiet *Langue Maltaise*. Dan juri illi wkoll dak iż-żmien kien hemm diġà, fost l-istudjużi, għarfien illi l-Malti huwa lingwa li jixirqilha tkun rappreżentata mat-traduzzjonijiet b'isna oħra barranin miġburin minn Zetterquist.

*(Traduzione letterale in Italiane della versione ci-con
Chanson d'une jeune fille Finlandaise.)*

Oh! se l'amato mio
Partenave! se il conosciuto da me
Compariammi di nuovo innanzi,
M'è bacio gli occhi sulla bocca,
Tosse pure una bocca tutta.
Macchiate del sangue del tipo!
Come stringerei la sua mano
Sovra anche sue dita cente di serpente!
Oh, se il vento avesse la ragione
E le dolci aura della primavera
Parlavero! sarebbe presto
Andate a portarvi una parola
di ragione, ma all'ora
divida, tanto corrisponde, amore
ha gli occhi. —
I miei occhi, avrei piuttosto
obblionato, ed obblionato l'arresto
sulla mano del prete,
Amichecchi abbastanza colui,
Il giovane caro al mio cuore,
Colui che disteso feci a garano,
E divenne tenermelo schiavo.

G. A. Vassallo.

Il-verżjoni Maltija ta' Ġ.A. Vassallo, li qed tidher stampata f'Malta għall-ewwel darba u bl-ortografija ta' l-lum, hija din:

Għanja ta' Xbejba Finlandiża

Uh! li kien il-mahbub tiegħi
Jargia' jigi! il-magħruf minni
Li kien jargia' jidher lejja
X'bewa kont nagħtih fuq fommni,
Imqar fommni kien ikun
B'demm id-dib imtabba' kollu!
X'ghasra kont idejha nagħsarlu,
Mqar bil-lofa' swiebgħu mdawra!

Uh! li r-riħ id-dehen kellu,
Wil-fewg ħelu tar-rebbiegħa
Kien jitellem; kieku dawna
Kelma kienu jmorru jiehdu,
Kelma kienu jmorru jgibu,
Kliem l-imhabba kienu jżommu
Bejn l-agħrajjes. —



L-aħjar ikel kont aktar
Jien inhalli, u ninsa l-mixwi
Fuq il-mejda tal-qassis,
Jew inkella 'l dak inhalli
Iż-zagħżuġ għażiż ta' qalbi
Li fis-sajf jien irbatt miegħi
U fix-xitwa lsr zammejt.

Malta, 20 t'Awissu, 1857


Ġ.A. Vassallo, Professur

Fl-1857 Vassallo kien għadu ma laħaqx Professur, imma kien iġġalliem it-Taljan fil-Liceo. Ma nafux kif kienet waslet għandu l-istedina ta' Zetterquist biex jagħmel it-traduzzjoni. Għandu mnejn li kien irċevieħa l-Kan. Paolo Pullicino, id-Direttur ta' l-Edukazzjoni ta' dak iż-żmien, u li dan imbagħad kien għaddieħa lil Vassallo billi kien jaf kemm jingala' għall-versi ta' xeh̄ta lirika. Ftit snin qabel, fl-1853 Pullicino kien semma, f'daħla qasira għall-ktejjeb *Poesie maltesi ad uso delle scuole primarie*, illi flimkien ma' L. Mifsud Tommasi, Ġan Anton Vassallo kien ta' "un impulso non indifferente tra noi" għall-kitba tal-poeżija bil-Malti.

1. Ara, fost kitbiet oħra, Ġ. Cassar Pullicino, "Il-Poeżija ta' Ġan Anton Vassallo", fit-Tieni Ktieb ta' *Kitba w Kittieba tal-Malti: Il-Poeżija sa l-1870* (It-Tieni Taqsim), 1964, pp. 77–113; u "Giovanni Antonio Vassallo e la Poesia Popolare Maltese", *fil-Maltese Folklore Review*, Vol. 1, No. 2 (1963), pp. 85–93. F'dawn l-ahħar snin hargħu studji wkoll minn oħrajn, ez. O. Friggieri, *Storja tal-Letteratura Maltija: Vol. 1 – Il-Poeżija mill-bidu sa Dun Karm: Taqsim 4.1 "Gan Anton Vassallo"*, KKM, 1979, pp. 129–161; "Gan Antonio Vassallo L'introduzione dell'eredità romantica italiana nella poesia maltese" – Estratto da *Critica Letteraria*, (Napoli) Anno IX, Fasc. IV, N. 33, 1981, pp. 717–744. Ara wkoll A. Cassola, "Ir-Re u Fra Caspru. Favola morale in versi di G.A. Vassallo; un esempio di interventismo linguistico culturale" – Estratto da *Lares*, (Firenze) Anno XLIX, n. 3, 1983, pp. 387–411.



**KOMPONIMENT
MUDELL**



IS-SENA 2000

GHAL MIN JISTA', illum il-gurnata hawn ghamla ta' ajrupiani, flok karrozzi. Jiswew mhux ħazin, imma tasal fejn trid malajr, sakemm tibqa' fil-Mediterran. Illum tisthi ssuq karrozza, għax ikollok tibqa' fit-triq. L-iktar mod eleganti hu li taqbad il-lift għal fuq il-bejt u minn hemm ittir bil-magna tiegħek. Dawn il-magni għandhom targa bin-numru li jkun tahom il-kompjuter, imma Alla jaf, in-numru min tridu jarah minn hemm fuq! Il-gimgha l-oħra kien hawn glieda bil-kif fuq il-bejt tagħna. Xi hadd ipparkja l-magna tiegħu flok dik ta' min joqghod fil-flatt Numru 70, li joqghod hdejna. Kellu joqghod idur fl-ajru, jaghti s-sinjali tal-emergenza!

Illum kulhadd fi flatt joqghod. Is-sinjuri biss jistgħu jzommu dar fil-kampanja, għalkemm kampanja ma tantx baqa'! Minn Pariġi sa Vjenna hemm djar jew blokki ta' flattijiet tista' tghid it-tul kollu. Jekk ma tmurx safra fl-ispazju thossok sa tifga bin-nies li hawn. Għax illum hadd ma jmut. Irid jigr i xi aċċident jew tkun xi ħafna.

Ommi u missieri jiftakru li meta kienu żgħar kienu jisimghu lil ommhom u 'l missierhom iġidu li meta kienu jmorru l-iskola kienu jsibu l-ġalliema biex iġallmuhom. Ahna le. Jien il-kompjuter insib jistennieni biex nitgħallem. Dan sewwa, għax meta jsir strajk, dan ma jaffettwanix. Ir-riżultati tal-eżamijiet insir nafhom dak il-hin, għax il-kompjuter jikkoreġili malli nwieġeb; u dan kollu bla żball!

Jaf jagħmel kollox ħlief iġix u jħobb.

Ommi u missieri jaħdmu biss erbghin siegħa bejniethom. Jien nitlef kull paċenzja m'ommi meta tghidli li dari kienu aħjar. Kif jista' jkun li kienu aħjar bit-theddida ta' gwerra nukleari, guh, mard tal-qalb u kanċer? Illum m'hawn xejn minn dan – kollu spiċċa. Hadd m'għadu bil-guh. Il-popli kollha saru poplu wiehed. Jigvernawna l-kompjuters. M'hemmx b'żonn niġġieldu imma qegħdin biss nippruvaw ngħixu kemm nistgħu.

Għalhekk il-ġhadd ta' bnedmin żdied b'mod li jbeżża'. Taċ-Ċina rdoppja. Hawn fl-Ewropa bqajna xi ftit konservattivi f'dan. Il-kredu tagħna sar *Brave New World* ta' Aldous Huxley. Ommi tghidli li sar hekk għax il-kompjuter ma fehmux. Li ma joghġobnix fih hu li ma tghixx iktar minn sittin sena. Imma biex tonqos il-popolazzjoni dan tajjeb.

L-ikel nixtruh imsajjar u lest, jew iffriżat u lakemm issaħħnu. Il-bhejjem qatt m'huma biżżejjed għall-qtil u dan l-aħħar daru wkoll għal tal-gungla. Biex inpatu għan-nuqqas ta' vitamini li qegħdin jintilfu mill-ikel, neħduhom f'pilloli jew f'likwidu.

Il-gost tiegħi ntr għan-naħa t'isfel ta' Franza biex niehu għawma u nerga' lura qabel jidlam. Ma nħobbx insuq il-magna tiegħi bil-lejl u xi mindaqqiet ikollna d-dawl maqtugħ minħabba l-"curfew". Darba ntlift u siht ruħi xi mkien fil-Mediterran u b'hekk tlift il-liċenzja għal xahrejn. Darba soqt magna ta' haddiehor li kienet għoddha spiċċalha l-petrol. Minn dak iż-żmien m'għadnix intir daqskemm kont.

Meta nkun id-dar nitkaħħal quddiem it-televiżjoni. Ir-radju tilef ħafna mill-importanza li kellu. Fil-ghodu nahl i kwarta naghzel x'sa nara fuq it-televiżjoni. Tghidx kemm indum inħammem u ntalla' u nniżze! Il-Westerns ma joghġbunx għax fihom ħafna sparar u fuq kollox ma jmorru mat-twemmin fil-paċi li qegħdin nimxu fuq f'dawn iż-żmenijiet.

Jekk ma nkunux l-iskola jew għax-xogħol, inkunu d-dar, quddiem it-televiżjoni, jew naghmlu l-isports, naqraw jew inżuru l-postijiet fid-dinja jew fl-ispazju. Imma jaħasra, ir rata tat tniġġis qatt ma kienet għolja daqshekk! Invadejna anki l-ispazju!

MARLENE MIFSUD



J.F. Marks fl-età ta' 25 sena. (Bil-kortesija ta' E. Cassola, bintu)

FL-1932, IL-GVERN PRO-TALJAN ta' Enrico Mizzi kien qed iwettaq fl-iskejjel ta' l-Istat riforma fl-alfabett biex l-ortografija Maltija tibqa' kondizzjonata minn sekli twal ta' influwenza mill-penisola Taljana.¹ Lil Mizzi, li dak iż-żmien kien ukoll Ministru ta' l-Edukazzjoni, kienu qeghdin jopponuh ideologikament nies bħal Ellul Mercer, Ġwann Mamo, Ġużè Bonnici, Ġużè Orlando u Ġino Muscat Azzopardi, J.F. Marks, fost oħrajn, li lkoll riedu jnebbhu lill-ħaddiema dwar it-turufnament mentali tal-klassi l-baxxa f'idejn il-privileġġati.

Kien iż-żmien meta Enrico Mizzi, waqt vermouthe d'onore fi Triq Quattro Novembre f'Ruma, stqarr illi Malta hija "l'ultimo lembo del suolo italico".² Meta kien Ruma f'Ottubru ta' l-1931, Mizzi ltaqa' wkoll mal-mexxej Taljan Benito Mussolini fis-sala verde chiara tal-Palazzo Chigi, filwaqt li fit-triq, l-iskritti tal-Balilla daqqew Giovinezza.³ Ellul Mercer u šhabu, influwenzati mill-ħsieb soċjo-politiku ta' Manwel Dimech (1860–1921) ikkumbattew dawn l-ideat bil-qari u t-tixrid ta' letteratura rivoluzzjonarja li, b'danakollu, ma naqsitx li tnissel fihom "ċertu taqlib minħabba l-qari ta' awturi tqal".⁴


Il-battalja tagħhom ħadet ukoll ċertu aspekt anti-klerikali, u dan minħabba t-tendenza spissa li qassisin lokali u barranin saħqu mhux biss dwar il-ħtieġa tas-sottomissjoni tal-poplu, iżda wkoll dwar il-ħtieġa li tkun imħarsa f'Malta l-lingwa Taljana akkost ta' kollox: lingwa u reliġjon thalltu u tqallbu flimkien kif juru diskorsi bħal dak li l-Kardinal M. Lega, Isqof ta' Frascati għamel f'Ruma:

"Il-lingwa Taljana f'Malta għandha tkun imħarsa gelożament u religiożament difiża, għaliex hija l-fortizza qawwiya tal-purità tal-Fidi Kattolika fl-imħu u l-qлуб tat-twajjeb Malti."⁵

Stqarrijiet bħal dawn nisslu antagoniżmu naturali f'Mercer u šhabu, li dak iż-żmien kienu msehbini f'xirka ta' Dimechjani li bejn l-1930–32 kienet tiltaqa' f'dar ġewwa Fifth Street, l-Imdsida, żmien li fih Ellul Mercer kien iħossu "għajjien mentalment".⁶

L-awturi li semmejna impenjaw ruħhom b'letteratura soċjo-politika permezz tal-generi lettero-ġurnalistiċi, poetiċi, novellisti u anki drammatiċi. Huwa f'dan il-kuntest li f'dan l-artiklu xtaqna nġhidu xi haġa dwar JOHN FRANCIS MARKS (1894–1954), wieħed mill-pijunieri soċjo-realisti li, b'xorti

Ġ. Ellul Mercer (1897–1961).



Xi tagħrif li qed jidher
għall-ewwel darba dwar J.F. Marks

SOĊJO-REALISTI MADWAR ELLUL MERCER (1)

ħażina, sa issa ma nġhata l-ebda importanza fil-grajja tal-letteratura Maltija. Marks, imfisser minn dawk li kienu jafuh bħala "wieħed mill-ewwel soċjalisti ġenwini hawn Malta",⁷ kien bniedem ta' kultura vasta, dejjem moħħu "kif ser iġhallem u jgħin lill-ħaddiema".⁸ L-eqred ħbieb tiegħu kienu Ġużè Ellul Mercer u Ġino Muscat Azzopardi u t-tlieta li kienu kienu iġħaddu granet twal flimkien jiddiskutu fid-dar li Ġwann Mamo (1885–1941) kien jiffrekwenta ta' spiss fix-Xemxija.⁹

FAVUR IL-ĦADDIEMA

L-listess bħal Ellul Mercer, Marks kien jaqra ħafna, u l-librerija li halla warajh tinkludi diversi xoghlijiet ta' Dostojewski (ir-Russu sentenzjat għall-mewt fl-1849 minħabba l-attività politika tiegħu u li fl-aħħar mument nbidlitlu s-sentenza fi prigionerija b'xogħol iebes fis-Siberja), Georges Sorel, Herbert Spencer (magħruf bħala wieħed mill-intellektwali ta' quddiem nett lejn tmieim is-seklu 19) u George Bernard Shaw, id-drammaturgu Fabjan li ħadem ta' pijunier bħala drammaturgu b'impenn favur l-edukazzjoni tal-mases ħaddiema.¹⁰

AVUC: I:- Isolat quiet. dezia favur tgħana.
MAG:- (Leompli jgħtraduci bit taljan, u ma lewvel chelmiet, b'kombinazzjoni iħarew isolat min fuk in nucciali tgħi Kanderu) Tra alcuni.....
XAND:- Francini mur ent. Dima digia Keliu darb' oħra, għex jien nifom bit taljan. Hakk... xhasitni ta jien xi arjurant... (għhom distorb)
XENA VI
Geza targa tħtol.
LEXA:- (Lill Kanderu) Xi għotes Kand?
XAND:- Iridu jgħgħelmini Francini.

Facsimile tal-parodija-farsa *Il-Lingwa Nostra*, manuskritt inedit li Marks lesta fl-24.4.1932, għall-okkażjoni tal-festa ta' Jum il-Ħaddiem, iċċelebrata fit-teatru San Ġorġ ta' Bormla fit-30 ta' April, 1932.

Marks kien infurmat ukoll politikament permezz ta' bosta teżijiet ta' politikanti barranin. Wieħed mix-xoghlijiet favoriti tiegħu kien *Blackmail or War* (1938) ta' Genevieve Tabouis, trattat dwar ir-regħba bla misthija ta' gvernijiet totalitarji. Fis-snin Tletin, J.F. Marks kien implikat ukoll fil-każ li l-Pulizija ta' Malta kienet qanqlat kontra persuni li kellhom "letteratura sedizzjuża". Xi xogħol ta' Marks kien sugġett għas-suspetti tal-Gvern Imperjali minħabba artiklu storiku-fantastiku, *Maletth* (1933). Effettivament, dan ix-xogħol kien meqjus bħala wieħed sedizzjuż. Waqt il-kawża l-Professur Augustus Bartolo, hu nnifsu bniedem letterat u traduttur għat-teatru, qal hekk fid-difiża:

"Dan l-artiklu jagħmel gieh lill-hila fil-kitba ta' l-awtur, u huwa prova ċara li turi li bl-ilsien Malti nistgħu ntieħmu l-aqwa u l-ogħla ħsiebijiet."¹¹

L-aqwa xogħol letterarju ta' Marks huwa *Tejbilhom Hajjithom*,¹² li kien deher serjelizzat bejn l-1937 u l-1938 f'erba' faxxikli, bil-ħsieb li l-qarrejja "jgħemgħuhom u jillegawhom bi prezz irħis fil-ħanut ta' C. Carabott f'Numru 104, Triq San Pawl, Bormla, u dan biex il-ħaddiema jingħataw l-opportunità li jixtru kotba bi rħis, bil-ftit il-ftit, biex ma jħossuħiex."¹³

L-Introduzzjoni tal-Lingwa Maltija

FILMIEN MA' MOSÈ GATT u Ġużè Attard Bezzina, J.F. Marks hadem bla heda fuq abbozz storiku għall-*Introduzzjoni tal-Lingwa Maltija fi Proċeduri Legali fil-Qrati tal-Maestà Tiegħu*. L-abbozz ta' din il-Liġi, li kien inkluz fil-Manifest Elettorali tal-*Compact Parties* tal-Konti G. Strickland u l-Laburisti Maltin fl-1927, ingħata l-ewwel qari mit-Tabib Pawlu Boffa (1890–1962), mexxej tal-*Labour Party*, f'sessjoni ta' l-Assemblea Legislattiva fit-22 ta' April, 1929. L-abbozz ingħata l-aħħar qari fis-6 ta' Mejju, 1929, u għadda mill-istadji kollha bi 17-il vot kontra 9 wara diskors twil ta' Boffa, li tkellem bil-Malti.¹⁴

Il-hidma favur il-lingwa Maltija minn Marks u shabu kienet maħsuba mhux biex tirromanticizza l-ambjent skwallidu u mentalment fqir tar-raħħala u l-kampanjoli, iżda bħala għodda ttemprata favur il-qawmien tal-klassi tal-haddiema, dispożizzjoni li tidher fil-hafna kitbiet li Marks u shabu (taħt ismhom jew b'diversi pseudonimi)¹⁵ kienu jxandru f'gazzetti bħal *Dr. Xekkek*, *Labour Opinion*, *Il-Kotra*, *Il-Hmara*, *il-Malta Chronicle*, fost oħrajn.

Fl-1930, Marks hadem biex tinfetħ il-Isla, belt twelidu, il-Kamra tal-Qari Malti, lokal maħsub biex ikompli jxerred il-qari bil-Malti. Marks żejjen is-sala b'ritratti kbar ta' G.A. Vassallo, Manwel Dimech, A.M. Galea, P.P. Saydon, Ninu Cremona u Dun Karm Psaila, fost l-oħrajn.¹⁶

Fl-1932, meta l-kwistjoni tat-Taljan fil-Qrati kienet qed tikkawża ferment, Marks, li bħal Ellul Mercer, G. Muscat Azzopardi u Ġ. Orlando kien jemmen fil-valur tat-teatru¹⁷ bħala strument ta' istruzzjoni tal-kotra tal-haddiema, kiteb parodija, *Il-Lingwa Nostra*,¹⁸ xogħol li sa llum għadu ma kien ippubblikat imkien (ara l-*facsimile*), u li, permezz ta' qagħdiet farseski, indagat il-frustrazzjonijiet tal-klassi tal-haddiema fil-konfront ta' l-avukati u l-imħallfin.

L-involvement tiegħu favur il-klassi tal-haddiema wasslu biex jidhol fit-trejdunjonizmu bħala l-protagonista tad-*Dockyard and Imperial Workers Union*¹⁹ u wkoll biex jikteb mingħajr tlaqlaq dwar l-ingustizzja tal-jeddijiet "inumani" tal-Pulizija bis-saħħa tas-setgħa tal-prekwizizzjoni li kienet tagħtihom il-Liġi.²⁰ Il-hniena u l-mogħdrija tiegħu għall-klassi tal-haddiema, li f'dawk is-snin ta' għaks u esplotazzjoni kienet tgħix bil-loqom u fil-hafa,²¹ nebbhet lil Marks biex jikteb rakkonti bħal *Serq! Serq!*,²² grajja patetika dwar familja ta' haddiema li ċ-

Ritratt tat-tiegħ ta' Marks ma' Emanuela Said, 26.8.1920. (Kollezzjoni: Familja Cassola)



Ritratt tal-familja Marks fl-1902, meta John Francis (fl-art, fuq il-lemin) kien għad kellu tmien snin. (Ritratt bil-kortesija tal-familjari tiegħu)

ċirkustanzi jwasslu lill-missier biex jiġġennu u lill-omm biex "tittallab bieb, bieb, imqattgħa u mċerċra". Il-kriminalità mnissla mill-kondizzjonijiet imwiegħra tal-klassi tax-xogħol tixref f'novella bħal *Kixxief-il-Ġħelt*,²³ filwaqt li fil-grajja "semi-storika" *Ċaqliq l-Art*,²⁴ Marks jiehu bħala l-punt ta' tluq il-"metalli, imsieħen u gassijiet dejjem jinħarqu" biex johloq sitwazzjoni ta' paniku popolari provokat minn "dhubietna (li) qegħdin iħabbtuna", sintomi ċari tal-kondizzjoni destituta tas-sotto-proletariat Malti.

Bħal Marks, il-kuxjenza ta' nies bħal Ġużè Ellul Mercer, Ġwann Mamo, Ġino Muscat Azzopardi u Ġużè Orlando, fost oħrajn, kienet issensibilizzat ruħha kontra l-mit u l-paganeżmu aljenanti tal-kotra tal-Maltin; kien għalhekk, ngħidu aħna, li għal festa ta' belt twelidu, J.F. Marks kien jipperswadi lill-haddiema li l-flus li s-soltu jintnefqu fil-hruq tal-murtali aħjar "jiġġemmghu biex jinxtrow pakki ta' l-ikel għall-guzz fuqra li għandna jgħru mas-saqajn."²⁵


MARIO AZZOPARDI u ĠORĠ MIFSUD

1. G. Diacono, *L-Ortoġrafija u l-Alfabbett ta' l-Għaqda* (1921), manuskritt inedit, 1977.
2. *Dr. Xekkek*, 7.11.1931.
3. *Ibid.*
4. Tagħrif lil Mario Azzopardi minn Salvo Borg waqt intervista li saritlu f'Sawmill Street, l-Imsida, 18.7.1984.
5. Ara, Mons. C. Farrugia, *Discorsi Sacri*, Vol. II, 1928 (Malti ta' l-Għaqda).
6. Tagħrif minn S. Borg, cit.
7. Tagħrif mogħti lil M. Azzopardi mis-Sinjura A. Muscat Azzopardi, arma ta' Ġino, direttur ta' għurnal li f'urmwaw kuxjenza nazzjonali dwar il-kawża tal-kotra tal-haddiema fis-sin Ghoxrin–Tletin; intervista 20.7.1984.
8. Tagħrif mogħti lil M. Azzopardi mis-Sinjura Ethel Cassola, bint J.F. Marks, fid-dar tagħha f'St. Andrews, 25.7.1984.
9. Tagħrif minn E. Cassola, *ibid.*
10. Fost il-hafna kotba li halla warajh Marks, hemm, fost oħrajn, *An Outline of Modern Belief, Modern Science, Modern Thought and Religious Thought* (3 Volumi) ta' J. Sullivan u W. Giers; żewġ volumi dwar l-istorja tad-dinja (H.G. Wells, Ed. 1925); u *The Complete Works of Henry George* (Ed. 1911).
11. Ara J.F. Marks, *Kelmejn Qabel*, dahla għal *Tejbilhom Hajjithom*, April, 1937. Għal dettalji dwar il-kaz ta' *Sedizzjoni*, ara, E.C. & A.A., *Il-Qawmien tal-Haddiema Malti* (Freedom Press, 1971), p. 83.
12. Mitbugħ fl-istamperija *The New Art Press*, Tas-Sliema, 1937; Marks ippubblika r-rumanz bil-motto *In Labore Dignitas* stampat fil-qoxra ta' quddiem.
13. E. Cassola, Tagħrif, cit.
14. Il-Proklamazzjoni tal-Liġi saret fl-4 ta' Novembru, 1929.
15. J.F. Marks uża, fost oħrajn, dawn il-pseudonimi. J.M.C., *Il-Malti*, *Marjon* (anagramma), *Sargo*, *Labourite*, *A Worker*, *Dr. Xammem*, *Pheon*, *Nunquam Dormio*, *Dr. Werwer*, *Dr. Chaffiglu*, *Gianni*, *Malti Dejjem*, *Jos Omardo*.
16. Ġ. Azzopardi, *Il-Fundaturi tal-Partit tal-Haddiema* (SKS, 1984), p. 113. Ara wkoll Ġ. Ellul (Mercer), notament fi *Il-Kotra*, 11.9.1930.
17. Għad irid isir studju dwar is-sehem soċjali tat-teatru f'Malta; dan il-generu ta' spiss ha forma farseska iżda fid-dawl tat-teoriji Freudjani dwar l-umoniżmu farseski, din l-attività soċjali tista' tiffetħ interpretazzjonijiet soċjali validi hafna. Għall-interpretazzjoni soċjo-psikologika tal-farsa u tal-ġest buffeski, ara, fost oħrajn, J.M. Davis, *Farce*, Methuen, Londra, 1978 u W.W. Willeford, *The Fool and His Sceptre*, A Study in Clowns, E. Arnold Publishers Ltd., Londra, 1969.
18. Manuskritt għand ulied J.F. Marks.
19. *Cfr. The Sunday Times*, 4.11.1979, 11.11.1979, 5.6.1983.
20. Ara l-artiklu *La Toqtoq*, imxandar fl-ewwel faċċata ta' *Il-Kotra*, 6.4.1933.
21. Għal deskrizzjoni ġenerali tal-miżerja li kienet teżisti f'Malta fi żmien J.F. Marks u shabu ara *Ritratti Mill-Istorja*, kronaka dettaljata migbura minn E. Bartolo (Ed. *Il-Hsieb*), 1982–84.
22. *Dr. Xekkek*, 19.11.1932.
23. *Ibid.*, 21.1.1933.
24. *Ibid.*, 11.3.1933.
25. E. Cassola, Tagħrif, cit.

Semantika (5)


Żvilupp fis-sens: (2) Trasferiment Metaforiku

FL-ARTIKLU TA' QABEL DAN bdejna naraw b'liema mod il-kliem jibdel is-sens. Sibna li permezz ta' żewġ distinzjonijiet binarji prattikali naslu blex narmaw sistema bi tliet tipi ewlenin. Go kull wieħed minn dawn it-tipi nistgħu mbagħad nagħmlu għażliet oħra, ifjen, li jagħtuna taqsimiet sekondarji. Id-dijagramma li qed ingibu hawn taħt turi l-kategoriji u t-taqsimiet li armajna s'issa:




Intennu wkoll li d-differenza bejn *spostament* u *trasferiment* hi 'li f'ta' l-ewwel is-sens (li ahna naraw bħala gēmgħa ta' komponenti) jiġi modifikat f'wieħed mill-komponenti, filwaqt li f'tat-tieni s-sens jinbidel radikalment hekk li s-sens il-ġdid u dak qadim ikollhom biss komponent wieħed *in komuni* (mhux bilfors komponent-qofol).

F'dan l-artiklu se neżaminaw it-*trasferiment metaforiku* u se nibdew billi niċċaraw il-mekkaniżmu tal-metafora u nintroduċu l-kliem tekniku meħtieġ. Fil-metafora ahna niehdu kelma li għandha ċertu sens u napplikaw din l-istess kelma f'sens ġdid fuq il-bażi ta' xi xebh li naraw bejn iż-żewġ hwejjeġ fid-dinja ta' barra. Hekk ngħidu ahna naraw kappell forma ta' ċilindru u nxebbhuh mat-tomna li biha nkejlu l-qmuħ. B'hekk il-kappell ukoll nibdew insejħulu *tomna*. Issa billi l-kejl klen iġib l-isem *tomna* qabel il-kappell, il-kejl ngħidu li hu d-*donatur* filwaqt li l-kappell ngħidu li hu r-*riċevitur*. Ix-xebh bejn iż-żewġ oġġetti, il-forma u l-qies, insejħulu l-bażi tal-metafora.¹



Hija l-bażi, jiġifieri n-natura ta' dan ix-xebh, li taqdina biex narmaw taqsimiet sekondarji fil-kategorija tal-metafora. Ix-xebh jista' jkun oġġettiv jew emottiv. Ikun xebh oġġettiv meta jkun ġej mid-donatur u r-riċevitur infushom. Ikun xebh emottiv meta ma jinsabx fihom iżda fina – fl-atteggjament, fl-apprezzament tagħna tad-donatur u r-riċevitur, fil-valuri li naraw fihom, jiġifieri xebh fl-effett li t-tnejn għandhom fina. Fix-xebh oġġettiv nistgħu nkomplu nagħzlu bejn żewġ għamliet, skond jekk il-bażi hix formali jew funzjonali. Għal darb'oħra mela, għandna żewġ distinzjonijiet binarji li jagħtuna tliet taqsimiet:



L-eżempji li ġejjin se jżidu jiċċaraw in-natura ta' dawn it-taqsimiet. Mit-taqsimi tal-metafora formali nistgħu nagħtu:

- ħalla*: 'munzell ta' hxejjex jew tagħam maħsuda mir-raba' → 'mewġa kbira u għolja ta' baħar';²
kokka: 'tajra magħrufa' → 'qagħda bl-irkubbtejn kwaži jmissu mal-wiċċ';
borg: 'torri' (mill-Għarbi برج bl-istess tifsira) → 'gods hwejjeġ mitfughin fuq xulxin, eċċ.';
ħalba: 'ħarġa ta' ħalib minn driegħ ta' annimal b'għafsa' → 'bexxa xita bil-qawwi li tibda u tieqaf f'daqqa';
xatba: 'ghodda tal-bidwi li biha jkisser it-tub u jwitti l-art wara li jkun ħaratha' → 'għamla ta' bieħ ta' l-injam fl-egħlieqi'.

Ix-xebh formali jista' saħansitra jkun fil-hoss:

- karwat*: 'il-hoss li tagħmel il-mithna hi u tithan³ goff' → 'hoss ta' maltempata riesqa, b'mod partikulari l-hoss tar-ragħad'.

It-tieni taqsimi hija tal-metafori fejn il-bażi hija xebh funzjonali. Hawn irridu nifhem xebh fil-hidma, jew fir-riżultat, jew fit-tnejn li huma. Eż:

- mazzun*: 'gens ta' ħut żgħir li jibla' kulma jersaq⁴ lejħ' → 'bniedem li jemmen kulma jgħidulu';
sangisug: 'ħanex parassit li jarda' demm il-bniedem' → 'wieħed li jisfrutta lil għajru';
ħasad: 'qala' l-uċuħ mill-ħamrija bil-mingel' → 'ta qatgħa u qabbeż mill art li xi ħadd';
stim: 'fwar mill-mishun li jintuża bħala għajn ta' enerġija' → 'molla ta' arloġġ, gūgarell jew magna ckejkna, li jkebbibha muftieħ'.

Niġu għat-tielet taqsimi – metafora emottiva jew valutattiva – u naraw li x-xebh din id-darba mhux fis-sustanza, la tad-donatur u lanqas tar-riċevitur, iżda fil-valur li naraw fihom, jew xebh fir-reazzjoni li jqanqlu fina – ta' għogħba, ta' ferħ, ta'



LINJI ĠODDA: POEŻIJA TA' TENSJONI

Il-poeżija moderna hija prodott tas-snin sittin f'Malta. Din hija poeżija li nholqot bħala reazzjoni għall-poeżija tradizzjonali. Bħala reazzjoni rajna l-poeti jinqatghu konxjament mill-wirt letterarju ta' Dun Karm. Inħasset il-htieġa li jwessghu l-ghalqa ta' tigrubhom u li jwessghu l-ghalqa ta' kif jesprimu dan it-tigrub.

Il-personalità ta' Dun Karm ma baqgetx tissinkronizza mal-personalità tal-poeti l-godda. Kien hemm differenza fl-età, fl-aspirazzjonijiet u fil-htigijiet psikologiċi u filosofiċi. Il-poeti l-godda xorbu minn eghjun differenti. Il-klassiċi Latini u Taljani kienu l-baži ta' Dun Karm. Il-poeżija Ingliża u Amerikana xorbot moħħ il-poeti l-godda. Il-htieġa ta' bidla fit-tema u l-espressjoni tat-tema hija karatteristika f'kull għalqa ta' attività tal-bniedem. Dan wassal għall-qtugħ bejn iż-żewġ generazzjonijiet.

Hija tendenza naturali fl-istess lingwa li nużaw fil-hajja ta' kuljum li tiġgedded minn żmien għal iehor. L-ebda kelma ma tgħixx għal dejjem. Kull kelma jkollha żmien speċifiku li tgħixu, imbagħad tmūt biex thalli post għal kelma oħra. Il-ġdid jaqla' l-qadim.

Dun Karm ħass il-htieġa li jissieheb, konxjament jew inkonxjament mal-proċess naturali tal-lingwa – it-tiġdid semantiku. Il-lessiku u s-sintassi ta' Dun Karm huma 'żvilupp' fuq il-poeżija popolari ta' qabel żmienu. Il-poeti moderni ssieħbu f'dan il-proċess ta' tiġdid semantiku, iżda b'aktar heffa u b'mod splussiv. Id-dinja-raħal ta' Dun Karm issa kienet tbiddlet fid-dinja-belt. Kif jigril fil-lingwa, il-lessiku u s-sintassi jtibbidlu minn ambjent għal iehor. Għalhekk dan seħħ ukoll fil-poeżija.

Ir-restrizzjonijiet taċ-ċensura ta' Malta kolonja, ta' inibizzjonijiet u ta' limitazzjonijiet fl-egħlieqi tat-tigrub li setghu jtfissru fil-poeżija, issa kienu tbiddlu. L-arja kienet miftuħa għal ideat aktar. Psikologikament il-poeti moderni kienu aktar interessanti. Ma kinux jafu sewwa sew fejn huma. Il-'jien' tagħhom kien imfarrak. Kienu jaqraw u jassimilaw ħafna. Dan min-naha tiegħu mhux dejjem kien jaqbel mad-dinja 'pwerili' tagħhom (il-mod kif trabbew). Biex tagħqad, mhux kulhadd kellu din is-sensittività. Għalhekk inħasset il-htieġa b'mod intwittiv li jseħħ tiġdid semantiku immedjat.

Taħt l-influwenza tal-psikologija u l-antropologija, il-modernisti bdew ifittxu d-dinja tas-subkonxju, l-Afrika interjuri ta' go fina (Sartre). Din id-dinja m'għandhiex il-logika tad-dinja li nafu biha. Il-logika tagħha timxi fuq il-logika tal-holm, tal-preżenżi ta' l-immaġni. Dan kollu nissel il-htieġa ta' mod espressiv ġdid.

Il-poeti fl-istess hin kienu għadhom żgħażaġh. Hija karatteristika taż-żagħżuġh li jkun splussiv, ma jaħsi bihi, ikun idealista, ma jomghodhiex. In-nevrozi personali trid toħroġ. Il-poeżija hija valv tajjeb biex toħroġ din in-nevrozi. L-ilsien Malti, intimament marbut ma' moħħna, ma kellux jieqaf f'dak li huwa Semitiku. L-ilsien kif mithaddet, mgħejjun mil-kliem u l-kuncetti assimilati minn ilsna barranin, kellu jgħin biex il-poeta jesprimi lilu nnifsu. Mhux importanti 'il-messaġġ'. L-importanti hu li l-poeta jesprimi lilu nnifsu. Il-lingwa fiha nnifisha, bl-isfumaturi kollha tagħha hija veikolu tajjeb biżżejjed biex iġiħin lill-poeta jwassal l-għajta tiegħu dwar in-nuqqas ta' ċertezzi, il-ma-nafx-fejn-jien, 'id-dħaħen' ta' moħħu.

Hu f'dan il-kuntest li nistghu nifhem d-devjazzjonijiet stilistiċi tal-poeżija moderna taħt it-tliet aspetti li ġejjin:

IL-LESSIKU: Dinja komplikata teħtieġ dinja lessikali komplikata. Għalhekk il-lessiku ma setax jibqa' l-lessiku ristrett tar-raħal. Dahal il-lessiku tax-xjenza:

marsus kien l-univers; fgata f'cilindru dejjaq

(Dawl, A. Mizzi)

Il-lessiku kattoliku ħa dimensjoni ġdida. Dahal ukoll kliem minn mitologija u d-dinja xjentifika flimkien (*lx-xmara ta' Lete, Fuga, O. Friggieri*); *torso t'Adonis u sġira go Fden* fil-poeżija *Abort ta' D. Massa*). Il-lessiku kompli jistagħna bil-lingwaġġ psikologiku, bl-arċetipi tar-ritorn lura lejn il-guf. L-egoċentriżmu huwa indikat f'*Sitwazzjoni 10 battal ta' M. Azzopardi*. Dahal lessiku li qabel kien itarrax meħud mid-dinja ta' l-amministrazzjoni (*Burokrazija, V. Fenech*); *fossilizzat u sterili ta' M. Azzopardi* lanqas ma jagħmlu parti mid-dekorum tal-poeżija tradizzjonali. Iżda huwa dan it-tiġdid semantiku li proprju jgħin fil-holqien ta' poeżija ġdida.

• ikompli wara

• • LINJI ĠODDA

IS-SINTASSI: Is-sintassi tat-taħdit klassikeġġanti u romantiċizzat issa tat lok għal sintassi li trid tesprimi d-dinja ġdida tas-seklu għoxrin. L-ilsien Inġliż flimkien ma' strutturi sintattiki li jikkarakterizzaw il-sa tal-mitoloġija daħlu fil-poeżija moderna. Din is-sintassi tat lok għal sentenzi bla verb, inverżjonijiet, aġġettivi flok nomi u viċi-versa. L-istruttura skond il-grammatika preskruttiva kellha tkun riveduta, u dan biex tiġgedded il-hajja poetika.

IL-FIGURI TAD-DISKORS: Il-metafora hija l-ġodda bażika fil-poeżija l-ġdida. M'hijiex il-metafora mejta, iżda l-metafora oriġinali, għall-inqas meta tittiehed fil-kuntest Malti. L-istess bħal-lessiku, il-metafora trid tiġgedded biex b'hekk iktar toħroġ l-emozzjoni li jkun irid jipproetta l-awtur. Hafna drabi l-metafora sservi bħala awtodefinizzjoni tal-poeta nnifsu. Waqtiet tkun fis-singular. Drabi oħra fil-plural. F'dan il-każ, il-poeta jilbes il-kwalitajiet li nassoċjaw ma' dik il-kelma biex isseħh il-metamorfosi (*Jien id-deżert għatxan ta' l-Arizona, A. Mizzi*), (*tabernakli tal-pilloli jew ukoll ir-rummien jolfoq meħlus meta jixpakka, M. Azzopardi*).

Is-similitudni moderna hafna drabi hija oriġinali u tappella għall-immaginazzjoni. Dan jiġri minhabba li l-poeta jibni sensiela ta' immaġni li juru kemm il-poeta huwa sensitiv għall-intietef li fil-hajja ta' kuljum jaharbulna (*Bħal petali ta' warda mormija/go konka minsija/ma' nżul ix-xemx/nixfet l-imhabba, D. Massa*).

F'tentattiv biex it-tensjoni psikika juru viżwalment fuq il-karta, il-poeti l-ġodda jużaw il-vers proettiv, nuqqas ta' punteggjatura u tixrid tal-versi 'l hawn u 'l hinn. B'mod intuittiv dan iġin biex jitwassal aktar l-istat mentali tal-poeta (ara l-fehmiet ta' M. Azzopardi nnifsu fil-ktejjeb *Fl-Isfond ta' Linji Ġodda*, Merlin Library, 1983).

Minn dan kollu naraw il-htieġa istintiva tal-poeti tas-snin sittin li jipproettaw il-qagħda psikika tagħhom mingħajr restrizzjonijiet fuq il-'forma mentis' tagħhom. Il-moħħ aġitat jesprimi ruħu b'mod aġitat. Għalhekk il-forma u l-kontenut tal-poeżiji jitolbu li jagħtu d-dehra ta' din l-aġitazzjoni. Il-kalma ta' wara t-tempesta kien għad fadlilha biex tiġi għal hafna minn dawn il-poeti. It-trażzin fil-forma kien ifisser il-kompromess ma' l-ordni stabbilita kemm dik letterarja kif ukoll soċjali u politika. Għalhekk dawn il-poeżiji nistghu ngisuhom (jekk irridu nagħtuhom tabella) bħala poeziji 'konfessjonali' fi tradizzjoni oħra, din id-darba ta' *The New Lines* u *The Movement*.

Il-Marki tat-Tradizzjoni:
Jien u Art Twelidi.
Impressjoni artistika
ta' Augusto Cardinale
(1984).



Id-devjazzjoni min-norma tinħass b'mod impulsiv, għalkemm ma jonqsux waqtiet li huma sfurzati jew li għandhom mill-moda tal-'gimmicks'. L-immaġni fortizza tal-moħħ tal-poeta u ta' l-ambjent li xorob minnu bdiet tinħall. Dan kellu l-htieġa li jsib metodi ġodda ta' espressjoni, li kienu jaqblu maż-żminijiet.

TARĊISJU ZARB

• SAN ĠWANN (*jissokta minn p. 92*)

L-istess rumanz storiko-romantiku baqa' ġej tista' tgħid sa żmienna bis-saħħa ta' Ġużè Galea, Ġino Muscat Azzopardi, Ġużè Cardona u l-Għawdx i Ġorġ Scicluna, waqt li fl-istess żmien kienu qed jiżviluppaw ferġat oħra, bħar-rumanz soċjali u saħansitra r-rumanz realistiku, li ra l-bidu tiegħu bir-rumanz ta' Ġużè Ellul Mercer, *Leli ta' Haż-Żgħir* (1938), xogħol realistiku għall-aħħar f'dawk li huma grajjet u karattri, għalkemm mhux għal kollox fid-djalogar, kif ukoll b'novelli ta' Ġino Muscat Azzopardi u Ġużè Diacono. *Id-Dinja Rota*, l-aħħar rumanz storiko-romantiku ta' Ġużè Galea, hareġ fl-1966. Madankollu, l-aħħar xogħol ta' Ġużè Galea kien rumanz soċjali qasir, *Fiex Wasalna!* (1974)

Dan mhux xi fenomenu limitat għal-letteratura tagħna biss, għax, ngħidu aħna, wara li fi Franza Gustave Flaubert b'*Madame Bovary* u rumanzi oħra qiegħed is-sisien tar-realizmu fir-rumanz, u warajh aktar saħħaħhom Emile Zola, fl-istess Franza bis-saħħa ta' kittieba bħal Victor Hugo, u f'artijiet oħra bħall-Inġilterra u l-Germanja, ir-rumanz romantiku baqa'

għaddej b'qawwa, għadilli hjielijiet ta' realizmu ma naqsux, bħalma nsibu f'inhawi tar-rumanzi ta' Thackeray u Trollope. Tabilhaqq, sa mis-sena 1751, Henry Fielding tana eżempju bikri ta' realizmu soċjali. Imma mbaġħad ara l-popolarità li gawda Charles Dickens bir-rumanzi romantiċi u anki melodrammatiċi tiegħu.

Ta' min iġid li kien Sir Walter Scott (1771–1832) li beda l-generu storiko-romantiku, li, wara kollox, f'bosta elementi tiegħu, f'it li xejn huwa differenti mir-rumanz storiko-patrijottiku. Mill-Inġilterra, l-istil ta' rumanz li beda Scott xtered mad-dinja. Dawk iż-żminijiet il-kuntatti letterarji u kulturali tagħna kienu ma' l-Italja, u aktarx li kienu r-rumanzi storiko-romantiċi jew storiko-patrijottiċi Taljani – bħal *I Promessi Sposi* (1827) ta' Alessandro Manzoni, *Ettore Fieramosca* ta' Massimo D'Azeglio (1833) u Marco Visconti (1834) ta' Tommaso Grossi li influwenzaw lir-rumanz Malti, għalkemm it-Taljani firxu fuq tilari wisq aktar vasti ta' grajjet u persunaġġi mill-l-kittieba Maltin.

•jissokta f'haġa oħra

IT-TRASFERIMENT METAFORIKU

• minn paġna 98

stmerrija eċċ. Kulhadd jaf kif nitkellmu dwar il-persuna li nħobbu: insejnhulha *qalb(i)*, *gawhra* jew *teżor*. Bil-maqlub, dwar xi hadd li jdejjaqna ngħidu *kankru* jew *kallu*.⁵

Kultant il-metafora tant titbiegħed mill-komponenti-qofol li tispicċa biex tistrieħ fuq komponent ferm supplementari – xebh fil-qawwa, fl-intensità li għandhom fuqna d-donatur u r-riċevitur. Tant l-intensità hi kollox, li l-kwalità tar-reazzjoni tagħna ssir irrilevanti, biex ma ngħidux ukoll li r-reazzjoni tagħna għad-donatur tkun f'direzzjoni opposta għar-reazzjoni tagħna għar-riċevitur:



Kulhadd kellu l-okkażjoni jisma' lil min isaqsi lill-missier dwar bintu: 'Allura dil-kerha ta' min hi, tiegħek?' F'wieħed mid-drammi ta' Francis Ebejer koppja miżżewġin "jikkomplimentaw" lil xulxin b'dan il-kliem, f'kuntest li juri ċar li t-tnejn jinħabbu tabilhaqq:

LINA: Dnub m'hawnx bjut oħra mal-ġenb. Kieku naħrablek.
ALDO: Ipprova, xiħa.

(*Taptipa fuq wiċċha, taparsi daqqa ta' ħarta*).


LINA: Żmagat.

Ta' min iżid iġħid li f'dal-każ it-trasferiment hu dejjem ta' kelma b'sens offensiv użata bħala kumpliement. Din it-tendenza giet osservata minn diversi studjużi barranin f'isla oħra. Dr. David Cohen semma l-fenomeni *kakofemija*,⁸ u Gustaf Stern li għabar bosta eżempji mill-Inglist fisser il-fenomeni hekk: "meta nixtiequ nfissru emozzjoni qawwiya li tagħtina gost, malajr tiġi f'moħħna espressjoni marbuta ma' emozzjoni li tnikkritna, u aħna naċċettawha bħala simbolu xieraq, filwaqt li nagħlqu għajnejna għal dik li hi l-kwalità ta' emozzjoni".⁹

Hemm ħafna x'wieħed jistharreġ fil-metafora, iżda fil-wisa' limitat ta' dan l-artiklu ma fadliniex post ħlief biex naraw tendenza interessanti fil-metafora. Sikwit niltaqgħu ma' kliem użat f'sens metaforiku li bħallikieku jwitti t-triq lil kliem iehor mill-istess sfera semantika, biex hu wkoll jagħti l-qabza semantika. Din it-tendenza se nagħtuha l-isem ta' *tixrid sinonimiku*,¹⁰ għax il-kelmiet, meħudin mill-istess sfera, għadba jgħaddu għas-sens il-għdid, isiru fil-fatt sinonimi. Fil-Malti nsibu dawn l-iskemi għal tixrid sinonimiku:



Eż: *broxk*, *paljażżn*, *xkupa*, *imselħa*



Eż: *froġa*, *kawlata*, *għasida*, *ftira*, *qassata*
(u minn hawn l-użu trasferit tal-verbi:)
kawlat, *għassad*, *fattar*



DUN KARM


TEMI ZAMMIT

FRANCIS EBEJER

Il-mekkanizmu metaforiku jsib xorti kbira ma' l-awturi.

SENS EWLIENI

SENS TRASFERIT



Eż: *barax*, *giref*, *selah*

(u jekk stess mhux sinonimi madankollu joqorbu:)



Dan huwa biss hjiel ta' l-iskemi ta' tixrid sinonimiku li għandna fil-Malti. Jeżistu bosta skemi oħra. Ikun tassew interessanti kieku jseħħilna nsibu liema kelma mill-ġemgħa ntuzat l-ewwel fis-sens trasferit u b'hekk wittiet it-triq għas-sinonimi l-oħra. Dan hu xogħol ta' sàbar u tiftix bir-reqqa f'bosta pubblikazzjonijiet għal eżempji ta' kliem użat fis-sens il-għdid. Nittamaw li xi hadd 'il quddiem jidhol għal xogħol bħal dan.

NOTI

1. Din l-analiżi tal-metafora hija xogħol I.A. Richards li f'*The Philosophy of Language* (London, 1936) juża t-termini *vehicle*, *tenor* u *ground*. Oliver Friggieri japplika din l-istess analiżi fl-istudju *Mekkanizmu Metaforiċi f'Dun Karm* fejn jaqleb it-tliet kelmiet hekk: *wiċċ*, *mera* u *lewn*, (ara, *ibid.*, pp. 7–8).

2. Is-sens 'munzell ... eċċ.' tal-kelma *ħalla* hu fil-fatt sens riċevitur.

Id-donatur hi *حالة* fil-Għarbi, li għandha s-sens 'gawlaq kbir tal-qasab'.

3. Is-sens ta' *karwat* mogħti hawn fil-fatt hu trasferiment (metonimiku) li ħareġ mis-sens 'taħan oħxon u goff'.

4. Osserva li '... jibla' kulma jersaq lejha' hu komponent supplementari. Mela kif għedna f'artiklu 4, il-komponent komuni għad-donatur u r-riċevitur jista' jkun ukoll supplementari.

5. Ftit aktar minn mitt sena ilu kienu popolari l-metafori *ċmajra* u *peta* għal bniedem li ma tantx wieħed iġerrgħu.

6. Metafora emottiva li l-lum m'għadliex popolari hi l-użu ta' *ħali* għal xi hadd li jigbdek b'persuntu jew bi mġibtu. Ara n-novella "Franswà" ta' Sir Temi Zammit (*Il-Malti*, Marzu, 1929) p. 8.


7. Silta minn *Tliet Drammi* ta' Francis Ebejer (Klabb Kotba Maltin, 1973) p. 48.

8. Aqra l-pubblikazzjoni tiegħu *Études de Linguistique Semitique et Arabe* (Mouton, 1970) pp. 88–89.

9. Gustaf Stern *Meaning and Change of Meaning* (1931). Stampat mill-għid fil-Greenwood Press (Connecticut, 1975) p. 323. Silta maqluba għall-Malti mill-awtur.

10. It-tendenza li hawn tajnieha l-isem ta' *tixrid sinonimiku* nsibuha taħt l-isem *synonymic radiation* u *analogical metaphors* fl-Ingliż. Fil-Franċiż Pierre Guiraud jagħtiha bħala *derivation synonymique* u Bruno Migliorini fit-Taljan *Irradiazione Sinonimica*.

GEORGE DOUBLESIN



خطوة خطوة إلى المستوى العادي

Pass pass lejn il-Livell Ordinarju

F'din is-sensiela se nibdew l-Gharbi mill-*bidu nett*. Filwaqt li nizzuhajr lil Alfred Zerafa, nawguraw li l-qarrejja jibdew jiehdu tagħlim l-Gharbi bis-serjetà kollha li jixraqlu. (Il-Bord Editorjali)

الْحُرُوفُ الْهَجَائِيَّةُ

L-Alfabet (هجاء) fih 28 ittra


	Il-hoss ta' l-ittra	L-lsem ta' l-ittra	L-ittra
	a	alif	ا
	b	bee	ب
	t	tee	ت
Il-pronunzja hija bhat-(th) fil-kelma Ingliża 'think'	<u>th</u>	<u>thee</u>	ث
	ġ	gim	ج
Tippronunzjaha billi toħroġ ħafna nifs mill-pulmun b'ċerta qawwa	ħ	ħa	ح
Il-pronunzja hija bħal (kħ) fil-Malti 'kħal'	kħ	kħa	خ
	d	del	د
Tippronunzjaha billi l-ilsien jitqiegħed bejn is-sniien bħal (th) fil-kelma Ingliża 'that'	<u>th</u>	<u>thel</u>	ذ
	r	raa	ر
	z	zej	ز
	s	sin	س
	x	xin	ش

	Il-ħoss ta' l-ittra	L-Isem ta' l-ittra	L-ittra
Hija s enfatika (qawwija)	ṣ	ṣad	ص
Hija d enfatika (qawwija)	ḍ	ḍad	ض
Hija t enfatika (qawwija)	ṭ	ṭaa	ط
Hija dz enfatika (qawwija)	dz	dzaa	ظ
	gh	ghajn	ع
Hija r Maltija qawwija ħafna u tixbah lill-ittra (r) fil-Frañċiż	<u>gh</u>	<u>ghajn</u>	غ
	f	fe	ف
Il-ħoss tal-k mill-gerżuma	q	qaf	ق
	k	kaf	ك
	l	lem	ل
	m	mim	م
	n	nun	ن
Din hija l-akka fil-Malti, iżda fl-Għarbi tinħass bħall-‘h’ tal-kelma Ingliza ‘hello’	ħ	ħe	ه
	u, w	waw	و
	j	je	ي
Il-ħoss tal-q fil-Malti		ħamza	ء

Nota: L-ittri b'tipi ġriżi ma jingħaqdux ma' ta' warajhom

IL-VOKALI L-QOSRA	IL-VOKALI T-TWAL
_____ "el-fetha", ħoss ta' (e)	ا (alif), il-ħoss ta' (e) twila
_____ "el kasra", ħoss ta' (i)	و (waaw), il-ħoss ta' (u) twila
_____ "ed damma", ħoss ta' (u)	ي (jeeq), il-ħoss ta' (i) twila

Għandna nżommu f'moħħna li l-Għarbi jinkiteb mil-lemin għax-xellug.




(beb) ب ب ← باب

Il-fetha titqiegħed fuq l-ittra u l-hoss tagħha huwa ta' (e)

(beeb) ب ا ب ← باب

Bejn il-(be) fil-bidu tal-kelma u l-(be) fl-aħħar tal-kelma, issa żidna l-(alif) u din tawlet il-hoss tal-fatha.




(fil) ف ل ← فیل

Il-kasra titqiegħed taħt l-ittra u l-hoss tagħha huwa ta' (i)

(fiil) ف ي ل ← فيل

Bejn il-(fe) fil-bidu tal-kelma u l-(lem) fl-aħħar tal-kelma, issa żidna l-(jeeq) u din tawlet il-hoss tal-'kasra'.




(ful) ف ل ← فُل

Id-damma titqiegħed fuq l-ittra u l-hoss tagħha huwa ta' (u)

(fuul) ف و ل ← فُل

Bejn il-(fe) fil-bidu tal-kelma u l-(lem) fl-aħħar tal-kelma, issa żidna l-(waaw) u din tawlet il-hoss tad-damma.



Mingħand il-Qarrejja

Mis-Sillabu għad jitqies bħala l-aqwa rivista ta' kritika letterarja li qatt dehret għal-librerija Maltja. Meta tant materjal jinstab bħala għajjnuna għall-istudent f'suġġetti oħra, quddiem il-livell tal-Matrikola Ordinaria u Avvanzata, din ir-rivista kienet mehtieġa kemm għall-istudent kif ukoll għall-għalliem tal-Malti. Htieġa li stajt inħossha u naraha meta f'Jannar 1982 ma' grupp ta' studenti tal-Malti fin-New Lyceum bdejna noħroġu rivista simili ma' Frans Sammut bl-isem *Nixxieġha* u bl-għajjnuna tal-għalliem l-oħra, fiha konna nxandru xi taħditiet kritiċi u wkoll intervisti mal-kittieba li kienu jinsabu fis-sillabu mhejji għall-Malti Avvanzat. Illum, bis-saħħa ta' din ir-rivista naf li dak l-isforz ma sewiex għalxejn. Waqt li huwa "Mis-Sillabu" għandu jkun ukoll "għas-sillabu". Kif habbart fl-editorjal f'harga nru. 3 ser tibda tixxandar taqsima ġdida bl-isem "Kotba għal Idejja"; imma din il-paġna tista' sservi bħala introduzzjoni għal kotba li 'l quddiem tajjeb li jslbu ruhomm fis-sillabu. Tajjeb li l-kopertina, bħall-paġni ta' gewwa, fil-futur tibda tkun illustrata wkoll. Kienet idea sabiħa li taħsbu għall-istudenti li qed ihejju għall-*iSchool Leaving Certificate* ta' l-Għarbi. Prosit tassew għall-intervisti, għall-profil fuq Ġużè Delia S.J. (profili li għandhom jissoktaw fil-futur u anki

jintroduċu kittieba ġodda); għan-noti fuq is-Semantika ta' George Doublesin u nispera li r-rapport ta' l-eżaminaturi jibqa' jidher wara kull sessjoni.

**Joeseh Borg
Hal Balzan**

Nixtieq nifrahlek għall-Editorjal sabiħ tiegħek fil-hargiet nri. 2 u 3 kif ukoll għall-attenzjoni li l-Bord Editorjali qed jagħti għas-suggerimenti tagħna. Għalkemm hrigtu tliet numri fi żmien daqshekk qasir, l-ebda wieħed mit-tlieta ma jagħmel għajb lill-iehor.

**Jimmy Callus
Il-Għargħur**

Għogħbitni hafna t-tweġiba bl-Ingliż ta' Peter Vassallo għall-artiklu ta' Paul Xuereb. Nittama li dan il-bilanċ jinżamm u nixtieq li jibdwu jktbu fir-rivista kittieba stabbiliti fil-Malti. B'hekk huma wkoll jagħtuna l-fehmiet tagħhom fuq l-ewwel nofs tas-seklu għoxrin.

**Adelaide Farrugia
Il-Mosta**

Wara l-intervista li kien hemm miegħek fuq il-komponenti ġenerali, nixtieq nissuggerilek li tibda tagħtina l-qafas ta' bosta mis-suggerimenti ġenerali li jhobbju jistaqsuna fuqhom fl-eżami. Veru li l-komponenti mudell ta' Marlene Mifsud għogħobni hafna, u diġà klibt iehor bħalu bejn Vassalli u Dun

Karm, imma ma jistax ikun li noqogħdu nitgħallmuhom bl-amment. L-aħjar tagħtuna l-puntini u kulhadd jiżviluppahom kif jogħgħbu hu. Għax hafna mill-għalliem li kelli dejjem kienu jagħtuna marka baxxa fil-komponenti ġenerali u qatt ma kienu jissuggerulna l-ideat tagħhom. Dejjem kienu jaqgħu fuq l-ortografija u l-lezzjoni tinħela, jew aħjar tintuza, għall-grammatika biss. Fil-fatt fl-eżami f'tit hemm taħriġ grammatikali u ma nafx għalfejn l-enfasi kbira fil-Malti fuq din il-grammatika biex letteratura għandna xorti naghmlu lezzjoni wahda f'gimgha! Imma l-aħħar xahrejn ta' qabel l-eżami ġenn shiħ biex illestu l-kotba u ahna fil-klassi tellieqa wahda mal-lezzjoni biex illaħħqu ma' l-għalliem u biex nissellfu mingħand xulxin in-noti ta' xi għalliem oħra tal-Malti.

Ir-rivista tiegħek mhux biss qed tnaqqsilna dan il-ġenn, imma qed iġġagħal lilna, u milli qed nara, lill-għalliem tagħna biex il-lezzjoni jibdwu jagħtuhielna bis-serjetà fuq il-letteratura.

**Ġina Chircop
Hal Għaxaq**

Prosit lil Alfred Zerafa u lilek għall-kitbiet tagħkom fuq l-Għarbi. Għala ma tibdwu l-Għarbi mill-bidu nett? xi wħud mill-konsonanti għadni lanqas naf nilpronunzjahom u naf li shabi fil-klassi huma

agħar minni għax jien niġi l-ewwel wahda fil-klassi. U fl-Għarbi hemm jew m'hemm vokali? Għax l-għalliem tagħna dejjem ighidilna biex ma nagħtux kas ta' dawn l-affarijiet! U l-Għarab, lingwa biss għandhom? Għandhom jew ma għandhom letteratura bħalma għandna ahna bil-Malti u l-Ingliżi bl-Ingliż?



**Sandra Muscat
Il-Blata l-Bajda**

L-intervista ma' Ġorg Mifsud fuq il-komponenti ġenerali swietli hafna. L-għalliem tagħna qagħad jaqrahielna fil-klassi kelma b'kelma u qagħad ifissirhielna. Suggerimenti prattiċi hekk irridu ahna. Il-mudell ta' Marlene Mifsud irridu aktar bħalu. U jekk jogħgħbok, mhux biss għal-Livell Avvanzat!

**John Fenech
Hal Qormi**

Il-kitba ta' Francis Ebejer dejjem toġġobni. Għalkemm qieghda nistudja għal-Livell Avvanzat, id-dramm tiegħu *Hitan* xorta qrajtu biex nista' nifhem il-kummenti tiegħu fuqu u biex norbtu u nara kif jaqbel mad-drammi li għandna għal-Livell Avvanzat. Fil-fatt sibt hafna punti filosofici ta' qbil. Bħalissa qed naqra r-rumanzi tiegħu bl-Ingliż.

**Silvana Sant
Marsaxlokk**



PHILIP SCIBERRAS

L-IRONIJA TAL-MANDALA

L-POEŽIJA TA' PHILIP SCIBERRAS, wiehed mill-poeti illi, fis-snin sittin, inghaqdu biex jiffurmaw il-Moviment Qawmien Letterarju, tigbor fiha s-sensibbiltajiet diversi li mmarkaw dik l-epoka mqallba, fejn il-poezija l-gdida ghaddiet vot ta' sfiducja fl-istrutturi, il-formalizmi u t-temi tradizzjonali. Stharrig mill-qrib tal-poezija ta' Sciberras jista' juri illi huwa dam ma nfatam ghal kollox mill-binja tradizzjonali u x-xoghol tieghu donnu li serva bhala pont ta' tensjoni bejn il-qadim u l-gdid.

Izda fl-ahhar mill-ahhar, Sciberras jibqa' lehen ewlieni li habbat il-mewt tal-forom konvenzjonali, l-istess kif kienu ghamlu l-poeti Anglo-Amerikani li ddikkjaraw il-funeral tal-Vittorjaniżmu poetiku (cfr. Cleanth Brooks: *The Modern Poet and the Tradition*).

Il-manifest essenzjali ta' Sciberras, li llum huwa wkoll membru parlamentari fuq in-naħa tal-Gvern, huwa wiehed li jiddikjara agitatazzjoni kontinwa kontra l-ipokresija. Armat b'tagħbija filosofika minn Kierkegaard, Horderlin u Hassieba Russi, Sciberras jersaq bil-heffa lejn dik li llum hija magħrufa bhala "id-djalettika ta' l-eżistenzjalizmu nisrani" li tinteressa ruhha mill-"ekonomija tas-salvazzjoni". F'dan id-disinn eżistenzjalista, ir-ruħ, filwaqt li thaddan is salib tas-sinċerità, tftitex bla heda tifsira Kristjana għall-martirju ta' l-għajxien, li hafna drabi jirrifletti ruħu f'poeta li jhoss lilu nnifsu bħal manekin misjuq minn destin li jahbat ser jitlef kull sens. Minn din id-dispożizzjoni għejjin ukoll il-burdati ta' telqa li jagħmlu użu shih minn parafrasi ta' simbolizmu kattoliku agġornat, marbut l-aktar ma' l-idea tal-kruċifissjoni.

F'Sciberras tintlemaħ ukoll it-tensjoni bejn il-mottiv tas-salvazzjoni morali u dak li juri n-nadir ta' l-abbiss tal-kondizzjoni umana, bħallikieku t-triq li titbieghed mill-ipokresija jehtieg li tintmexxa fi vjaġġ li kontinwament ifakkrek fl-infern. Donnhom li l-uniċi waqtiet ta' serhan għall-poeta huma dawk li jghaddi ma' bintu ċkejna, personifikazzjoni intima tas-sinċerità u ta' l-innoċenza li għadha m'hix intossikata bir-residwi tal-htija kollettiva. Mill-bqija, il-poeta jeżisti f'temporanjetà kruċifissata mifhuma bhala l-essenza tad-destin tieghu bhala artist, senswali kemm trid izda msammar ma' l-ghuda ta' l-intellet nervuż li jikkondizzjonalu haġtu.

Mandala, l-isem magħżul għal din il-gabra ta' poeziji, jigbor fih xogħlijiet li Sciberras kiteb bejn l-1963 u l-1983, għoxrin sena li, fil-kumplessità fiżika u mentali tagħhom, jidhru li xejhuh qabel il-waqt, l-aktar minhabba n-nuqqas ta' ċertezza tradizzjonali li, bħal oħrajn kontemporanji tieghu, għażel li jilqa' Sciberras. Huma spissi l-waqtiet ta' solilokju li jinvalu l-poetika ta' Sciberras u f'dawn il-mument i-poeta jaċċerta d-dizintegrazzjoni misthajla tieghu billi jqabbal lilu nnifsu mal-vittma li ddaħhaq: *amletu jgerger solilokju ta' kumplessi fuq kranju ta' xi buffu*.

L-idea sublimizzata tal-genn tissaħħaħ permezz ta' nebħiet minn erwieh bħal Nietzsche u Dostojewski u l-poeta ta' spiss isib ruħu emarginat, jikkuntempla "il-metafiżika tal-mewt" bhala l-akbar verità tal-preokkupazzjoni l-aktar għewwiena ta' l-eżistenza tieghu, limitata biż-żmien u bl-ispace. F'dan il-kuntest Alla huwa mixtieq kontinwament, imqar

jekk fil-kunċett tad-Divinità Sciberras ta' spiss jilmaħ kontradizzjoni polari bejn il-bniedem li jgarrab u "d-destin" indifferenti. Anki hawn, tirbaħ ir-rassenjazzjoni li taċċetta l-mewt bhala l-bidu tal-vjaġġ l-iehor, kundizzjoni li tnissel talba diretta lil Alla Bibbliku, il-"Mulej" liturgiku li ossessjona lil diversi poeti kontemporanji ta' Sciberras. F'waqtiet bħal dawn, ir-registru ta' Sciberras huwa ntunat b'mod penitenzjali, jittallab il-"maħfra u mogħdrija", jixxennaq mitikament għall-"hajja ta' dejjem" (ara, fost oħrajn, il-poezija *Kollox Chandi Lest*).

L-kelma Induwista *Mandala* normalment tintrabat mar-rappreżentazzjoni ta' ċirku magiku maqsum f'erbgħa, li ċ-ċentru tieghu huwa okkupat mill-primat ewlieni, il-Bniedem; il-*mandala* hija wkoll ir-raffigurazzjoni simbolika ta' l-atomu nukleari fil-Bniedem, essenza kompleta izda misterjuża. Ironikament, fil-poezija tieghu li ggib dan l-isem u li tagħlaq l-antologija, Sciberras juża l-*mandala* mhux f'sens ta' magħija eżaltanti, izda bhala qafas tond ta' priġunerija: il-Bniedem il-Kbir li normalment huwa preżenti f'nofs iċ-ċirku magiku, fir-repertorju ta' Sciberras isir konglomerazzjoni ta' ansjetajiet li jbeżżgħu, kunflitti nawzjanti li jinkorporaw lill-umanità kollha, li tmur lura sa żminijiet imbegħdin u primittivi, punteggjati bir-ritwali tal-"waħx". Minflok l-armonija magħrufa li soltu jissuggerixxi ċ-ċirku tal-*mandala*, Sciberras juża dan is-simbolu sagru biex jaċċentwa disperazzjoni iżolata li hi tieghu daqskemm hi ta' l-umanità.

MARIO AZZOPARDI